

**HIDAYAT NAMA**

# ہدایات نامہ علاء متلاشیانِ حق

علامہ برکت اے خان

# Hidayat Nama

Barkat A.Khan

ہدایت نامہ

برائے  
متلاشیانِ حق  
مصنف

برکت اے خان

## فہرست مضامین

صفحہ	مضمون	نمبر
4	مسلمانوں کے دوست	
7	خُدا محبت ہے	
10	محبت اور قربانی	
14	خُدا روح ہے	
18	نیک اعمال اور نجات	
21	وہ نبی	
24	يُحَرِّفُونَ الْكَلِمَۃَ	
28	شہادت القرآن	
32	ایمانِ مفصل	
33	تبصرہ اصلی انجیل	
37	ازلی محبوبِ خُدا (حصہ اول)	
43	ازلی محبوبِ خُدا (حصہ دوم)	

## مسلمانوں کے دوست

قرآن مجید میں حکم ہوا کہ دوستی کے بارے میں مسلمانوں کے لیے تو ان کو زیادہ نزدیک پائے گا۔ جو کہتے ہیں کہ ہم نصاریٰ (یعنی مسیحی) ہیں (سورۃ مائدہ آیت ۸۲)۔

اس آیت کی رو سے مسلمانوں کے نزدیکی دوست مسیحی ہیں۔ روئے زمین (زمین کے اوپر) کے تمام مسیحی لوگ مسلمانوں کے نزدیکی دوست ہیں۔ مغربی اور مشرقی ممالک کے مسیحی پاکستانی مسیحی مشنری اور غیر ملکی مسیحی مشنری سب کے سب مسلمانوں کے دوست ہیں۔ تمام اقوام عالم کی نسبت صرف مسیحی لوگ ہی مسلمانوں کے زیادہ نزدیکی دوست ہیں۔ غیر مسیحی لوگ جب مسیحی ہو جاتے ہیں تو وہ بھی از روئے قرآن مجید مسلمانوں کے زیادہ نزدیکی دوست بن جاتے ہیں۔ بلکہ جو مسلمان مسیح خداوند کو اپنا نجات دہندہ مان لیتے ہیں۔ وہ بھی مسلمانوں کے زیادہ نزدیکی دوست بنے رہتے ہیں۔

لیکن ایسے لوگ جو ان دنوں مسیحیت کو ایک فتنہ قرار دیتے ہیں اور انجیل کی منادی میں رکاوٹ پیدا کرنے کی تجاویز پیش کرتے ہیں۔ وہ قرآن مجید کی تعلیم سے بالکل بے خبر ہیں۔ ایسے لوگ اپنی کسی ذاتی غرض کے شکار ہیں۔ اور مسلمانوں اور مسیحیوں میں محبت اور دوستی کی بجائے کدورت (نفرت) دشمنی اور انتشار پیدا کر کے امن عالم کو نقصان پہنچانا چاہتے ہیں۔ ان کو معلوم ہونا چاہیے کہ از روئے قرآن مجید روئے زمین کے تمام مسیحی لوگ مسلمانوں کے زیادہ نزدیکی دوست ہیں۔ انجیل مقدس میں زندہ مسیح کا یہ حکم ہے کہ ”نہ صرف اپنے محبت رکھنے والوں ہی سے محبت رکھو بلکہ اپنے دشمنوں سے بھی محبت رکھو اور اپنے ستانے والوں کے لیے دُعا کرو“ (متی ۵: ۴۴-۴۶)۔ ”اور جیسا تم چاہتے ہو کہ لوگ تمہارے ساتھ کریں۔ تم بھی ان کے ساتھ ویسا ہی کرو“ (لوقا ۶: ۳۱)۔ قرآن مجید میں لکھا ہے کہ ”اے مسلمانوں تو اہل کتاب کے ساتھ جھگڑا مت کرو“ (سورۃ عنکبوت آیت)۔ لیکن جو لوگ مسیحیوں کے ساتھ انجیل مقدس کی منادی کے بارے میں جھگڑتے ہیں۔ کیا ان کی بابت ہم کہہ سکتے ہیں کہ وہ قرآن مجید کا حکم ماننے والے ہیں؟ پھر انجیل کی منادی کو فتنہ قرار دینا تو قرآن کے حکم اور منشا کے بالکل ہی منافی ہے۔ قرآن مجید میں لکھا ہے کہ: ”چاہیے کہ انجیل والے اس کے مطابق جو اللہ نے انجیل میں نازل کیا ہے حکم کریں“ (سورۃ مائدہ آیت ۴)۔

پس جب کہ قرآن مجید میں اس موجودہ انجیل جلیل کی منادی کا حکم موجود ہے۔ تو کیا اس انجیل کی منادی کو فتنہ قرار دینے والے اور اس کی منادی میں روک پیدا کرنے والے مسلمانوں اور مسیحیوں کے خیر خواہ ہو سکتے ہیں؟ یہ انجیل جلیل زندہ مسیح کا زندہ کلام ہے۔ جس کی منادی کا حکم قرآن مجید اور انجیل مقدس میں آج بھی زندہ اور قابل عمل ہے۔ اس کے علاوہ اور کوئی دوسری انجیل نہیں ہے۔ جس کی دُنیا میں منادی ہو رہی ہے۔

مسیحیوں کے ساتھ زیادہ نزدیکی دوستی کا حکم آج بھی قرآن مجید میں زندہ اور قابل عمل ہے۔ مسیحیوں کے واسطے اس بے تبدیل انجیل کی منادی کا حکم آج بھی قرآن مجید میں زندہ اور قابل عمل ہے۔

(۱) کیا کوئی جرات سے کہہ سکتا ہے کہ مسیحیوں کے ساتھ زیادہ نزدیکی دوستی کا حکم قرآن مجید سے خارج اور متروک ہو گیا ہے؟ ہر گز نہیں۔ قرآن مجید میں یہ حکم آج بھی زندہ اور قابل عمل ہے لہذا قرآن کا یہ حکم منسوخ نہیں ہوا۔

(۲) کیا کوئی مسلم جرات سے کہہ سکتا ہے کہ انجیل کی منادی کا حکم قرآن مجید سے خارج اور منسوخ ہو گیا ہے؟ ہر گز نہیں قرآن مجید میں یہ حکم آج بھی زندہ اور قابل عمل ہے۔

(۳) کیا (سورۃ مائدہ آیت ۸۲) میں سے مسلمانوں کے لیے اہل کتاب نصاریٰ کے ساتھ دوستی کا حکم خارج اور متروک ہو گیا ہے؟ ہر گز نہیں۔ لہذا قرآن مجید کا یہ حکم منسوخ نہیں ہوا۔

(۴) کیا (سورۃ مائدہ آیت ۴۷) میں سے اہل انجیل کے لیے انجیل مقدس کی منادی کا الٰہی حکم خارج اور متروک ہو گیا ہے؟ ہر گز نہیں۔ دوستو! سیاسی اختلافات کو مد نظر رکھ کر ہر گز فیصلہ نہ کریں۔ بلکہ از روئے قرآن مجید فیصلہ کریں۔ یہ آیت آج بھی واجب العمل (جس پر عمل کرنا لازم ہو) ہے۔ میرے دوستو! اگرچہ مسیحی دنیا مسلمانوں کی طرح قرآن مجید کو کوئی درجہ دیں یا نہ دیں۔ لیکن مسیحیوں کے ساتھ زیادہ نزدیکی دوستی کا حکم تو قرآن مجید میں آج بھی اہل اسلام کے لیے زندہ اور قابل عمل ہے۔ اس لا تبدیل اور اٹل انجیل کی منادی کے معاملہ میں تو مسیحی لوگ گویا قرآن مجید کے حکم کی بھی پیروی کر رہے ہیں (سورۃ مائدہ آیت ۴۷)۔

پیارے دوستو! قرآن مجید اس انجیل مقدس کی سچائی کی آج بھی تصدیق کرتا ہے (سورۃ مائدہ آیت ۴۸)۔ از روئے قرآن مجید یہ انجیل مقدس وہ ہے جس میں نور اور ہدایت آج بھی موجود ہے (سورۃ مائدہ آیت ۴۶)۔

اس انجیل میں جس نور کا اشتہار ہے، وہ نور زندہ مسیح خداوند ہے۔ جو زندگی بخش نور ہے (یوحنا: ۱:۴)۔

”زندہ عیسیٰ مسیح حقیقی نور ہے۔ ایسا ”حقیقی نور جو ہر ایک آدمی کو روشن کرتا ہے“ (یوحنا: ۱:۹)۔

بمنزلہ آفتاب جس کی کرنوں میں شفا اور زندگی بخش تاثیر ہے۔ عالم بالا کا آفتاب جو ہماری زندگی کو نجات کا نور اور ہمیشہ کی زندگی بخشتا ہے (لوقا: ۱:۷)۔ دُنیا میں روشنی لانے والا نور جو ہر ایمان لانے والے کی زندگی کو روشن اور منور بھی کرتا ہے۔ زندہ مسیح کا فرمان ہے کہ

”دُنیا کا نور میں ہوں۔ جو میری پیروی کرنے والے کو گواہ اندھیرے میں نہ چلے گا۔ بلکہ زندگی کا نور پائے گا“ (یوحنا: ۱:۸)۔

آسمانی ہستی عیسیٰ مسیح حقیقی نور ہے بلکہ ایک زندہ حقیقی نور ہے۔ گناہ سے نجات دینے والا نور خدا کے ساتھ ہماری صلح اور میل کرانے والا نور

آسمانی زندہ مسیح کا فرمان ہے کہ:- ”میں نور ہو کر دُنیا میں آیا ہوں تاکہ جو کوئی مجھ پر ایمان لائے اندھیرے میں نہ رہے“ (یوحنا: ۱:۹)۔

پیارے دوستو! کیا اس نجات دینے والے حقیقی نور عیسیٰ مسیح کی خوشخبری کو روکنا عقل مندی ہے؟ اہل اسلام کا دعویٰ یہ ہے کہ ہم عیسیٰ مسیح کی بڑی عزت کرتے ہیں۔ تو پھر اس کی انجیل کی منادی میں روک پیدا کرنا، جس میں نور اور ہدایت ہے۔ کونسی عقل مندی حکمت اور دانائی ہے؟ اور مسیحیت کو فتنہ قرار دینے میں قرآن مجید کے کونسے حکم کی بھلائی ہے؟

پیارے دوستو! آج بھی مسیحی دنیا اہل اسلام کی دوست ہے۔ بلکہ زیادہ نزدیکی دوست ہے۔ اور دوستی کا حق ادا کرتے ہوئے آپ کو نجات کی بیش قیمت خوشخبری کا اشتہار دیتے ہیں۔ مقدس انجیل جلیل میں لکھا ہے کہ: ”اس شخص (یعنی مسیح) کی سب نبی گواہی دیتے ہیں۔ کہ جو کوئی اس پر ایمان لائے گا۔ اُس کے نام سے گناہوں کی معافی حاصل کرے گا“ (اعمال ۱۰: ۴۳)۔ زندہ مسیح خداوند حقیقی نور ہے۔ وہ زندگی بخش نور بلکہ نجات دینے والا نور ہے۔ اُس نے صلیب کے اوپر ہماری نجات کا کام انجام دیا ہے۔ وہ دکھیوں کا دوست ہے، وہ گنہگاروں کا دوست ہے، کیونکہ وہ گنہگاروں کو نجات کا حقیقی اطمینان اور زندہ تسلی دیتا ہے۔ اُس نے دکھی انسانوں کے ساتھ ہمدردی، نیکی اور بھلائی کے لیے قربانی اور جانثاری کا نمونہ دیا ہے وہ ہمیشہ ہمیشہ کے لیے زندہ ہے۔ جو لوگ مانتے ہیں کہ خداوند عیسیٰ مسیح زندہ ہیں۔ ان میں سے بعض ایسے لوگ بھی ہیں۔ جن کو ابھی تک اس بات کا شخصی تجربہ حاصل نہیں ہوا۔ کہ آسمانی ہستی زندہ مسیح خداوند ہمارے نجات دہندہ ہیں۔ ایسے لوگوں کو چاہیے کہ وہ زندہ مسیح خداوند پر ایمان لا کر نجات کا حقیقی اطمینان حاصل کریں۔ کیونکہ جو اس پر ایمان لاتے ہیں زندہ مسیح یسوع ان کو نجات کا شخصی تجربہ اور حقیقی اطمینان عطا کرتے ہیں۔ نجات اور ہمیشہ کی زندگی دینے والا صرف واحد خداوند یسوع عیسیٰ مسیح ہے۔ وہ راہ اور حق اور زندگی ہے۔ زندہ عیسیٰ مسیح منجی عالمین کا فرمان یہ ہے کہ: ”دنیا کا نور میں ہوں۔ جو میری پیروی کریں گا۔ وہ اندھیرے میں نہ چلے گا۔ بلکہ زندگی کا نور پائے گا“ (یوحنا ۸: ۱۲)۔ ”کیونکہ میں دنیا کو مجرم ٹھہرانے نہیں بلکہ دنیا کو نجات دینے آیا ہوں“ (یوحنا ۱۲: ۴۷)۔

## خُدا محبت ہے

خُدا محبت ہے اور محبت خُدا ہے۔ خُدا ازل سے ابد تک محبت ہے۔ خُدا نے محبت سے آسمان اور زمین کو پیدا کیا۔ محبت سے تمام دیکھی اور آن دیکھی چیزوں کو پیدا کیا۔ محبت سے زمین کی تمام بے جان چیزوں اور جانداروں اور انسان کو پیدا کیا۔ تاکہ تمام مخلوقات خُدا کی محبت سے لطف اندوز ہو اور خُدا کا جلال ظاہر کرے۔ خُدا اپنی محبت کی خوبی اور قدرت سے سب چیزوں کو سنبھالتا ہے۔ جب خُدا نے محبت ہے کائناتِ عالم کو خلق کیا۔ تو تمام جانداروں اور انسانوں میں محبت کی خوبی کو بھی رکھا۔ تاکہ محبت کے ساتھ سب لوگ ایک خاندان کے لوگوں کی طرح رہیں۔ لیکن جب گناہ دُنیا میں آگیا۔ تو محبت کی جگہ دشمنی اور بیکاری کی جگہ نفرت پیدا ہو گئی۔ مگر جس شخص میں محبت ہے۔ خُدا اس میں رہتا ہے اور وہ خُدا میں قائم رہتا ہے۔ جس گھر کے افراد میں محبت ہے، خُدا اُن میں رہتا ہے، ایک رسول فرماتے ہیں کہ :- ”اگر اپنا سارا مال غریبوں کو کھلا دوں یا اپنا بدن جلانے کو دے دوں اور محبت نہ رکھوں تو مجھے کچھ بھی فائدہ نہیں۔ محبت صابر ہے اور مہربان محبت حسد نہیں کرتی۔ محبت شہنی نہیں مارتی اور پھولتی نہیں۔ نازیبا کام نہیں کرتی۔ اپنی بہتری نہیں چاہتی، جھنجھلاتی نہیں، بدگمانی نہیں کرتی۔ بدکاری سے خوش نہیں ہوتی بلکہ راستی سے خوش ہوتی ہے۔ سب کچھ سہ لیتی ہے۔ سب کچھ یقین کرتی ہے۔ سب باتوں کی اُمید رکھتی ہے۔ سب باتوں کی برداشت کرتی ہے۔ محبت کو زوال نہیں۔ غرض ایمان اُمید محبت یہ تینوں دائمی ہیں۔ مگر افضل ان میں محبت ہے“ (۱- کرنتھیوں ۱۳: ۷، ۱۳)۔

پیارے دوستو! خُدا کی مرضی پر چلنا اور خُدا کی مخلوقات کی بھلائی کے کام کرنا محبت اور سچی عبادت ہے۔ کسی مذہب کی پیروی کا اعلیٰ ترین مقصد یہ ہے کہ انسان محبت کی اعلیٰ اخلاقی خوبیوں سے اپنی شخصی زندگی کو روشن کرے اور ان تمام اعلیٰ خوبیوں کو خُدا کی مرضی کے مطابق اپنے قریبی رشتہ داروں، دوستوں، دشمنوں اور رُوئے زمین کے تمام انسانوں بلکہ تمام مخلوقات کی بھلائی کے لیے صرف کرے۔ خُداوند یسوع مسیح اس لیے دُنیا میں جلوہ گر ہوئے تاکہ خُدا کی عالم گیر محبت کو دُنیا پر ظاہر کریں لوگوں کے دل محبت کی مقدس صفات سے معمور کریں اور وہ لوگ جو خُدا سے دور ہیں۔ خُدا کے ساتھ ان کا رشتہ محبت قائم کریں۔ چنانچہ وہ لوگ جو خُدا کی مرضی پر چلتے ہیں وہی خُدا کے پیارے لوگ ہیں۔ وہی خُدا کے ایماندار لوگ ہیں۔ بائبل مقدس جو مسیحیوں کے پاس الٹامی کتاب موجود ہے۔ اس میں ایمان داروں کی بابت لکھا ہے کہ وہ خُدا کے بیٹے اور بیٹیاں ہیں۔ اور خُدا اُن کا باپ ہے۔ ایک

حدیث میں آیا ہے :- (الْخَلْقُ عِيَالُ اللَّهِ) (مخلوق اللہ کا عیال ہے)

مولانا روم فرماتے ہیں :-

اولیاء اطفال اندائے پسر (اولیاء اللہ کے بیٹے ہیں)

میرے دوستو! محبت اور پیار کی وجہ سے ہی استاد اپنے شاگرد کو بیٹا کہہ کر بلاتا ہے۔ محبت کی وجہ سے بچے اپنے بڑے بزرگوں کو ابا یا میاں کہہ کر بلاتے ہیں۔ کبھی کبھی علمائے دین اللہ میاں یعنی خُدا باپ اور اہل اسلام کو فرزندانِ توحید یعنی خُدا کے بیٹے کہہ دیتے ہیں۔ محبت کے پاک روحانی رشتہ کی وجہ سے خُدا اپنے ایمان داروں کا باپ ہے اور خُدا کے ایماندار خُدا کے بیٹے اور بیٹیاں ہیں (رومیوں ۸: ۱۴)۔

تائب اور راسخ الایمان (پختہ یقین) لوگوں کو خُدا تعالیٰ ایک روحانی زندگی کا ایک نیا جنم اور نئی پیدائش بخشتا ہے۔ ایمان داری اور راستبازی روحانی زندگی کا ایک نیا جنم اور نئی پیدائش ہے۔ جسمانی صورت میں ماں باپ سے پیدا ہونا جسمانی رشتہ کو پورا کرتا ہے۔ لیکن توبہ اور ایمان کے وسیلہ سے جب روحانی زندگی کا آغاز ہوتا ہے۔ تو یہ روحانی زندگی خُدا سے پیدا ہونے کے مقصد کو پورا کرتی ہے۔ روحانی عالم میں خُدا اپنے ایمانداروں کا باپ ہے۔ اور خُدا کے ایماندار خُدا کے بیٹے اور بیٹیاں ہیں۔ لیکن یاد رہے کہ ایمانداروں کی محبت اور فرزندیت کا یہ رشتہ اور سلسلہ اس زندگی میں زمین پر ہی شروع ہوتا ہے۔ کیونکہ خُدا کے ایماندار اپنی شخصیت میں مخلوق ہیں۔ خُدا اپنے ایمانداروں سے بہت محبت رکھتا ہے۔ لیکن ایک شخص اور بھی ہے جو خُدا کا ازلی محبوب ہے۔ وہ ازل سے خُدا تعالیٰ کے ازلی رشتہ محبت میں روح اللہ اور ابن اللہ ہے۔ اور وہی خُدا کی محبت کا ازلی جائے مرکز ہے۔ وہ دُنیا کی نجات کی خاطر آسمان سے زمین پر اتر آیا اور روح القدس کی قدرت سے مجسم ہو کر کنواری مریم سے پیدا ہوا۔ اس کا ذکر ہم آگے پڑھیں گے۔

زندہ مسیح نے فرمایا ”خُدا روح ہے“، یعنی خُدا کی ہستی اور وجود مادی نہیں۔ مادی اشیا کی طرح ہم ذات الہی کا کوئی تصور اپنے ذہن میں قائم نہیں کر سکتے۔ خُدا ہمارا ہم طبیعت مادی انسان نہیں خُدا روح ہے۔ خُدا لامحدود ہے۔ چنانچہ خُدا کی ذات سے ایک انسان کی طرح جسمانی تولید نسل کو خیال میں لانا سراسر حماقت ہے۔ اور خُدا کے لیے زوجہ کا تصور تو اور بھی مہمل (بیہودہ) اور فضول بات ہے۔ کیونکہ ”خُدا روح ہے“۔ اور خُدا کو کسی نے کبھی نہیں دیکھا۔ اس لیے الہی ذات سے جسمانی تولید ناممکن ہے۔ کیونکہ وہ مادی جسم نہیں ہے۔ بلکہ قادر مطلق صاحب اختیار ہے۔

(۱) خُدا کی زوجہ اور الہی ذات سے جسمانی تولید کے ادنیٰ اور ناقص خیالات اور تصورات کا انجیل مقدس میں قطعاً کوئی ذکر نہیں ہے۔ لیکن معلوم ہوتا ہے کہ سن ہجری کی ابتدا کے وقت عرب میں کچھ جاہل اور نادان لوگ پیدا ہو گئے تھے۔ جو عیسیٰ کی الہی ابنیت کی عظمت کے بارے میں سخت غلطی میں مبتلا تھے۔ ان کا خیال تھا کہ مسیحی لوگ زندہ مسیح کی الہی ابنیت کے بارے میں خُدا کی زوجہ کا بھی عقیدہ و خیال رکھتے ہیں۔ یہی وجہ ہے کہ اسلام اس کی تردید کرتا ہے۔ لیکن خُدا نہ مرد نہ عورت ہے۔

(۲) لیکن یاد رہے کہ خُدا کی زوجہ اور الہی ذات سے جسمانی تولید کے ادنیٰ اور جاہلانہ خیالات کی قرآن مجید تردید ضرور کرتا ہے۔ لیکن قرآن مجید انجیل مقدس کا حوالہ پیش نہیں کرتا۔ کیونکہ انجیل مقدس میں خُدا کی زوجہ اور الہی ذات سے جسمانی تولید کا قطعاً کوئی ذکر اور نشان تک نہیں ملتا۔

(۳) اس لیے اہل اسلام دوستوں سے میرا پُر زور دوستانہ مشورہ یہ ہے کہ مسیح ابن اللہ کا نام سن کر مسیحیوں کے آگے خُدا کی زوجہ اور جننے کی حُجت (دلیل، تقرر) ہر گز کھڑی نہ کریں۔ ورنہ یہ حُجت انجیل مقدس سے ثابت کرنی پڑے گی اور ناکامی کی صورت میں سخت مایوسی ہوگی۔ کتاب مقدس کا خُدا روح ہے وہ مرد نہیں۔



پیارے دوستو! جب مسیح کلمہ مجسم ہو کر بے باپ پیدا ہوئے تو اس وقت خُدا اور مسیح کے درمیان باپ اور بیٹے کا رشتہ شروع نہیں ہوا تھا۔ خُدا اور مسیح کے درمیان باپ اور بیٹے کا رشتہ تمام دُنیا کی پیدائش سے پیشتر سے ہے کیونکہ ازلی خُدا کا اکلوتا بیٹا زندہ مسیح بھی ازلی آسمانی شخص ہے۔ دُنیا کی پیدائش سے پیشتر خُدا جس سے محبت رکھتا تھا۔ وہ خُدا کا بیٹا کلمۃ اللہ مسیح ہے۔ جو دُنیا کی پیدائش سے پیشتر سے ازلی محبت کے پاک رشتہ میں خُدا کا پیارا اکلوتا بیٹا ہے۔ جسمانی رشتہ سے ولادت بے پدر (بغیر باپ کے پیدائش) کے سبب مسیح ابن مریم ہے۔ انسان کامل ہے۔ لیکن الوہیت کے باطنی کمالات ازلی جاہ و جلال اور شان و شوکت کے سبب خُدا کا ازلی بیٹا ہے۔ جو خُدا میں سے نکلا اور مجسم ہو کر دُنیا میں آیا۔ خُدا اور مسیح کے درمیان باپ اور بیٹے کا رشتہ ازلی ہے۔ آسمانی ہے غیر مخلوق اور غیر فانی ہے۔ اور تمام وقتی حدود اور قیود (قید کی جمع) کے تصورات سے بالاتر ہے۔ خُدا کے ساتھ تمام ایمانداروں کی ابنیت کے رشتہ کی نسبت، مسیح کا رشتہ ابنیت تھا۔ اور ازلی ہے کیونکہ زندہ مسیح اپنی ازلی شخصیت اور اپنے جلال میں ازلی خُدا کے محبت کا ازلی محبوب یعنی ابن وحید اور اکلوتا بیٹا ہے۔ مگر خُدا کے ایماندار زندہ یسوع مسیح کے وسیلہ سے خُدا کے لے پالک بیٹے ہیں (انفیسوں ۱: ۵؛ یوحنا ۱: ۱۲)۔ کتاب مقدس میں باپ اور بیٹے کے الفاظ آسمانی دُنیا کی روحانی اصطلاح میں پیارا اور محبت کے مقدس رشتوں کو ظاہر کرتے ہیں لیکن زمینی دُنیا میں باپ اور بیٹے کے الفاظ صُلبی رشتوں کو ظاہر کرتے ہیں۔

زندہ مسیح نے ارشاد فرمایا ہے کہ :- ”میں خُدا میں سے نکلا اور آیا ہوں“ (یوحنا ۸: ۴۲)۔ یعنی خُدا سے خُدا اور برحق سے برحق یہ بھی فرمایا کہ :- ”دُنیا کی پیدائش سے پیشتر سے میرا جلال خُدا کے جلال کے ساتھ اور بنائے عالم سے پیشتر سے میری شخصیت خُدا باپ کی ازلی شخصیت کے ساتھ خُدا کی محبت کا جائے مرکز ہے“ (یوحنا ۱: ۵، ۲۳)۔

میرے دوستو! اگر آپ انجیل مقدس کا مطالعہ کریں۔ تو آپ کو معلوم ہو جائے گا کہ الوہیت کے جلال میں زندہ مسیح خُداوند مسیح خُدا کے جلال کا پرتو اور اس کی ذات کا نقش، اور اس کا ازلی اکلوتا بیٹا ہے۔ اور خُدا کے اکلوتے بیٹے مسیح کے وسیلہ سے خُدا کی محبت کا حقیقی بھید اور مکاشفہ اور ہمیشہ کی زندگی ظاہر ہوئی ہے۔ انجیل مقدس میں لکھا ہے کہ :- ”کیونکہ خُدا نے دُنیا سے ایسی محبت رکھی کہ اس نے اپنا اکلوتا بیٹا بخش دیا تاکہ جو کوئی اس پر ایمان لائے ہلاک نہ ہو بلکہ ہمیشہ کی زندگی پائے“ (یوحنا ۱۶: ۳)۔

پس ثابت یہ ہوا کہ زندہ مسیح یسوع کی الہی ابنیت ازلی ہے۔ آسمانی ہے۔ روحانی ہے۔ غیر فانی ہے۔ کیونکہ الوہیت کی ساری معموری صرف زندہ مسیح یسوع میں مجسم ہو کر سکونت کرتی ہے۔ زندہ مسیح یسوع خُدا کے جلال کا پرتو ہے۔ خُدا کی ذات کا نقش ہے اور الہی محبت کے ازلی اور آسمانی اور بے مثل روحانی رشتہ کے سبب سے خُدا کا اکلوتا بیٹا ہے۔ لہذا زندہ مسیح یسوع کی الہی ابنیت کی عظمت کے مسئلہ میں مسیحیوں کے آگے خُدا کی زوجہ اور خُدا کی ذات سے جننے اور جسمانی تولید نسل کا سوال کھڑا کرنا سخت بے علمی ہے۔ اس لیے لازم ہے کہ خُداوند یسوع مسیح کی آسمانی الہی ابنیت کے مسئلہ کو سمجھنے کے لیے اپنی آنکھیں آسمان کی طرف اٹھا کر سوچ و بچار کریں۔ اور جو باتیں خانہ کعبہ کے بتوں لات و منات و عُربی کے بارے میں کہی گئی ہیں۔ اُن کو خُدا کے بیٹے مسیح ابن اللہ کے ساتھ جوڑنے کی کوشش نہ کریں۔

## محبت اور قربانی

خُدا محبت ہے خُدا تعالیٰ تمام دُنیا سے محبت رکھتا ہے۔ جیسے ایک باپ بچوں کو پیار کرتا ہے اور ان پر ترس کھاتا ہے۔ قادر مطلق خُدا اس سے بھی زیادہ انسان کو پیار کرتا ہے۔ کیونکہ خُدا ازل سے ابد تک محبت ہے اور اس کی محبت بے حد ہے۔ کتاب مقدس میں میکاہ نبی کی معرفت لکھا ہے کہ خُدا ”رب العالمین“ ہے (میکاہ ۴: ۱۳)۔ یعنی وہ خالق کائنات اور رازق کل جہان ہے۔ وہ تمام مخلوقات کی نسبت حضرت انسان سے بے حد محبت رکھتا ہے۔ اس لیے کہ روز اول ہی ابوالبشر کو اشرف المخلوقات ہی نہیں بلکہ اُسے اشرف الاخلاق، اشرف العقل و حکمت اور اشرف الصفات یعنی اپنی صورت اور شبیہ کی مانند پیدا کیا اور بقدر نظر انسانی اُسے اس لیے اپنی متشابہ صفات ودیعت کیں تاکہ رب العالمین حضرت انسان کو مکالمہ و مخاطبہ یعنی بذریعہ اللام و کلام اپنی الہی محبت کے فضل و کرم سے مستفید فرمائے خُدا کی پدرانہ محبت پاک بے داغ بے عیب لازوال اور عجیب ہے وہ انسان سے ایسی عجیب محبت رکھتا ہے کہ کوئی اعلیٰ سے اعلیٰ انسان دوسرے انسان سے ایسی محبت نہیں رکھ سکتا۔ اگرچہ خُدا تعالیٰ اپنی تمام اعلیٰ صفات میں لاثانی ہے مثل اور بے حد بے حساب اور لانتہا ہے۔ لیکن رب العالمین کی اعلیٰ ترین عالمگیر صفت یہ ہے کہ ”خُدا محبت ہے“۔ اُس نے دُنیا سے محبت رکھی اور پاک انبیاء کے وسیلہ اللام و کلام بخشا۔ تاکہ ہر ایک انسان معرفت اور قُرب الہی (خُدا کی نزدیکی) میں خوشنودی حاصل کرے۔ حق تعالیٰ کی ذات پاک ہے۔ اس لیے اس نے انسان کے لیے بھی اپنے اللام و کلام کی روشنی میں ایک بااخلاق پاکیزہ زندگی گزارنے کا اہتمام کیا ہے۔ بلکہ حق پرستوں کے باطن میں اس ذمہ داری کا احساس بھی ودیعت کر رکھا ہے کہ وہ اپنی اولاد اور انسانی نسل کو بھی حقیقت و معرفت محبت و اخوت کی روحانی صفات سے متصف (تعریف کیا گیا) کرتے رہیں۔

مال و جان کی قربانی اور جائزہ تقاضائے محبت ہے۔ چنانچہ ذات الہی کے ساتھ محبت و عقیدت کے اظہار کے لیے ہر ایک مذہب میں محبت و قربانی کے اُصول اور مثالیں موجود ہیں۔ خُدا پرست مخیر حضرات عاقبت کی خاطر غریبوں، یتیموں، بیواؤں، اپاہجوں اور محتاجوں کو خیرات دیتے ہیں۔ بیماروں کی خبر گیری کرتے ہیں۔ ضبطِ نفس کے لیے روزے رکھتے ہیں۔ عبادت و ریاضت میں اپنے بدن کو مختلف طریقوں سے اذیت پہنچاتے ہیں۔ بعض لوگ پانی یا سخت ڈھوپ میں ایک ٹانگ کے بل کھڑے ہو کر یاد الہی میں مصروف رہتے ہیں۔ بعض دُنیا داری کا ماحول ترک کر کے قبرستانوں میں درویشی اختیار کر لیتے ہیں۔ بعض لوگ مقدس مقامات کی زیارت کو جاتے ہیں۔ بعض لوگ کھانے کی کئی ضروری اشیاء ترک کر دیتے ہیں، چوکوں اور موڑوں پر کھڑے ہو کر عبادت کرنا پسند کرتے ہیں۔ تاکہ لوگ ان کو عبادت گزار جانیں۔ بعض لوگ مختلف قسم کے جانوروں کی قربانی گزرتے ہیں۔ تاکہ انہیں نجات اور قُرب الہی حاصل ہو۔ قربانی قُرب الہی کے مفہوم سے متعلق ہے۔ اس لیے بعض لوگ اپنے گناہوں کی معافی اور قُرب الہی کی خاطر ہر سال جانوروں کی قربانیاں گزرتے ہیں۔ جیسے بزرگ آدم کے بیٹے قائم اور ہابل نے دُنیا میں سب سے پہلے خُدا کے حضور قربانیاں گزرائیں یا جیسے بزرگ ابرہام خُدا تعالیٰ کا حکم بجالا کر اپنے بیٹے کی قربانی کے لیے تیار ہو گئے۔ بزرگ ابرہام خُدا کے ایک فرمانبردار دوست اور ایمانداروں کے باپ تھے۔ چنانچہ بزرگ موسیٰ نے توریت میں لکھا ہے کہ ایک بار خُدا نے بزرگ ابرہام کو اپنے فرشتے کی معرفت فرمایا کہ :-

”اے ابراہام! اُس نے کہا میں حاضر ہوں۔ تب اس نے کہا اپنے بیٹے اسحاق کو جو تیرا اکلوتا ہے اور جسے تو بیار کرتا ہے۔ ساتھ لے کر موریاہ کے ملک میں جا اور وہاں پہاڑوں میں سے ایک پہاڑ پر جو میں تجھے بتاؤں گا۔ سو ختنی قربانی کے طور پر چڑھا۔ تب ابراہام نے صبح سویرے اٹھ کر اپنے گدھے پر چار جامہ کسا اور اپنے ساتھ دو جوانوں اور اپنے بیٹے اسحاق کو لیا اور سو ختنی قربانی کے لیے لکڑیاں چیریں اور اٹھ کر اس جگہ کو جو خدا نے اُسے بتائی تھی روانہ ہوا۔ تیسرے دن ابراہام نے نگاہ کی اور اس جگہ کو دور سے دیکھا تب ابراہام نے اپنے دو جوانوں سے کہا۔ تم یہیں گدھے کے پاس ٹھہرو۔ میں اور لڑکا دونوں ذرا وہاں تک جاتے ہیں اور سجدہ کر کے پھر تمہارے پاس لوٹ آئیں گے اور ابراہام نے سو ختنی قربانی کی لکڑیاں لے کر اپنے بیٹے اسحاق پر رکھیں اور آگ اور چھری اپنے ہاتھ میں لی اور دونوں اکٹھے روانہ ہوئے۔ تب اسحاق نے اپنے باپ ابراہام سے کہا اے باپ! اس نے جواب دیا کہ اے میرے بیٹے میں حاضر ہوں۔ اس نے کہا دیکھ آگ اور لکڑیاں تو ہیں پر سو ختنی قربانی کے لیے برہ کہاں ہے؟ ابراہام نے کہا میرے بیٹے! خدا آپ ہی اپنے واسطے سو ختنی قربانی کے لیے برہ مہیا کرے گا۔ سو وہ دونوں آگے چلتے گئے اور اس جگہ پہنچے جو خدا نے بتائی تھی۔ وہاں ابراہام نے قربان گاہ بنائی اور اس پر لکڑیاں چنیں اور اپنے بیٹے اسحاق کو باندھا اور اُسے قربان گاہ پر لکڑیوں کے اوپر رکھا اور ابراہام نے ہاتھ بڑھا کر چھری لی کہ اپنے بیٹے کو ذبح کرے۔ تب خداوند کے فرشتے نے اُسے آسمان سے پکارا کہ اے ابراہام! اے ابراہام! اس نے کہا۔ میں حاضر ہوں۔ پھر اُس نے کہا تو اپنا ہاتھ لڑکے پر نہ چلا اور نہ اس سے کچھ کر کیونکہ میں اب جان گیا کہ تُو خدا سے ڈرتا ہے اس لیے کہ تو نے اپنے بیٹے کو بھی جو تیرا اکلوتا ہے۔ مجھ سے دریغ نہ کیا۔ اور ابراہام نے نگاہ کی اور اپنے پیچھے ایک مینڈھا دیکھا جس کے سینگ جھاڑی میں اٹکے تھے۔ تب ابراہام نے جا کر اس مینڈھے کو پکڑا اور اپنے بیٹے کے بدلے سو ختنی قربانی کے طور پر چڑھایا۔“ (پیدائش ۲۲: ۱۳-۱۳)

چنانچہ اُس قربانی کی وجہ سے خدا کے حضور بزرگ ابراہام کی مقبولیت میں مزید اضافہ ہوا۔ قرآن مجید (سورۃ صافات آیت ۱۱۲-۱۱۳) میں لکھا ہے کہ:- ”اور ہم نے اسے اسحاق کی بشارت دی جو نیک بختوں میں ایک نبی تھا اور ہم نے ابراہیم اور اسحاق کو برکت دی۔“

بزرگ موسیٰ کی معرفت توریت یعنی الہی کامل شریعت کی کتاب احاطہ تحریر میں آئی۔ میں اپنے مسلم دوستوں کو مشورہ دیتا ہوں کہ وہ ایک مرتبہ ضرور کتاب مقدس کا اردو ترجمہ لے کر اس میں سے توریت کی کتاب یعنی پیدائش، خروج، احبار، گنتی اور استثنا کا مطالعہ کریں۔ الہی شریعت کی اس کتاب میں بڑی تفصیل کے ساتھ مکمل ضابطہ حیات یعنی حقوق شریعت، ملکی اور سیاسی شریعت کے قوانین طریقہ عبادت اور قربانیوں کی رسوماتی شریعت کے تمام احکام و قوانین موجود ہیں۔ معانی اور قُربِ الہی کے لیے مختلف قسم کی قربانیوں کے متعلق بھی بڑا تفصیلی ذکر خیر موجود ہے۔ مثلاً آتشین قربانی، سو ختنی قربانی، نذر کی قربانی ذبیحہ کی قربانی، ہدیوں اور منتوں اور رضا کی قربانی (احبار ۲۳: ۳۷-۳۸)۔ توریت میں خدا کی محبت اور خوشنودی کے لیے تمام قسم کی قربانیوں میں سے ذبیحہ کی قربانی کو بڑی خاص اہمیت دی گئی ہے۔ کیونکہ خدا کے کلام میں لکھا کہ:- ”چنانچہ جب موسیٰ تمام اُمت کو شریعت کاہر ایک حکم سنا چکا۔ تو چھڑوں اور بکروں کا خون لے کر پانی اور لال اون اور زُوف کے ساتھ اس کتاب اور تمام اُمت پر چھڑک دیا اور کہا کہ یہ اس عہد کا خون ہے۔ جس کا حکم خدا نے تمہارے لیے دیا ہے اور اسی طرح اس نے خیمہ اور عبادت کی تمام چیزوں پر خون چھڑکا اور تقریباً سب چیزیں شریعت کے مطابق خون سے پاک کی جاتی ہیں اور بغیر خون بہائے معافی نہیں ہوتی“ (عبرانیوں ۹: ۱۹-۲۲)۔

خُدا تعالیٰ نے انسان کے باطن میں اظہارِ محبت و عقیدت کے لیے قربانی اور جانثاری کا جذبہ کُٹ کُٹ کر بھر دیا ہے۔ چنانچہ تمام مذاہب میں کسی نہ کسی صورت میں قُربِ الہی کے حصول کی خاطر ذبیحہ کی قربانیاں گزرائی جاتی ہیں۔ بعض لوگ قربانی کے جذبہ محبت میں تو اتنے دیوانے اور مبالغہ کی حد تک پہنچ جاتے ہیں کہ وہ اپنے معبودوں کے آگے بکروں اور پھٹروں کی بجائے اپنے بچوں یا دوسرے انسانوں کو ذبیحہ کی قربانی گزارنے سے دریغ نہیں کرتے اور وہ خون کے جرم میں پکڑے جاتے ہیں۔ بے شک باغِ عدن میں پہلے انسان کی وجہ سے خُدا کی حکم عدولی کا گناہ دُنیا میں آیا اور یہی گناہ اب تک انسانوں کی زندگی میں ہمارے تجربات اور مشاہدات میں کام کر رہا ہے۔ وہ ہے نفسِ امارہ (انسان کی خواہش جو برائی کی طرف مائل کرے)۔ حضرت انسان اپنے گناہوں کی معافی اور قُربِ الہی کے لیے ذبیحہ کی قربانی میں مصروفِ عمل نظر آتا ہے۔ لیکن یہ بات بھی ہمارے مشاہدات میں آئی ہے کہ زندگی میں ایک ہی بار ذبیحہ کی قربانی سے انسان کو معافی کی کامل تسلیٰ حاصل نہیں ہوتی۔ اس لیے وہ سال بہ سال بار بار بلکہ ساری زندگی قربانیوں کا سلسلہ جاری رکھتا ہے۔ جس سے یہ بات واضح ہو جاتی ہے، کہ یہ قربانیاں اُس کی نجات اور اُس کی باطنی تسلیٰ اور قلبی اطمینان کے لیے کارگر ثابت نہیں ہوئیں ورنہ وہ زندگی میں صرف ایک ہی بار ایک ہی قربانی گزارتا۔

دراصل جانور گناہوں سے معافی نجات اور قُربِ الہی کے حصول میں باعثِ رکاوٹ نہیں جن کو انسان ذبیحہ کے طور پر قربان کرتے ہیں بلکہ انسان کا گناہ ہے۔ جو خُدا اور انسان کے رشتہ محبت میں خلل اور جُدائی پیدا کرتا ہے۔ لہذا گناہ کو ذبح اور دور کرنے کی اشد ضرورت ہے۔ تاکہ خُدا اور انسان کے درمیان سے گناہ کی دیوار کا پردہ اُٹھ جائے اور خُدا اور انسان کے درمیان میل ملاپ کے دروازے کھل جائیں۔ انسانی ضمیر گناہ سے نجات اور قُربِ الہی کے لیے الہی محبت اور خُدا کے فضل و کرم کا تقاضا بھی ضرور کرتی ہے۔ لیکن اس کی تکمیل انسانی ہاتھوں اور کوششوں پر مبنی نہیں۔ جانوروں کی قربانی اور خُون میں پوشیدہ نہیں۔ کسی طریقہ عبادت ریاضت یا نیک اعمال کے وسیلہ نہیں بلکہ قادرِ مطلق خُدا کے محبت کے ہاتھ اور اختیار میں ہے۔ درحقیقت انسانی فطرت ایک ایسی عجیب مقدس پاک بے عیب اور بے داغ قربانی کے بڑے خواہاں ہے۔ جس کے خون کے وسیلہ سے گناہ سے نجات معرفت اور قُربِ الہی کا کامل احساس اور یقین محکم حاصل ہو۔ کیونکہ جانوروں کی تمام قربانیاں ایک حقیقی بڑے کی قربانی کا عکس ہیں۔

”خُدا محبت ہے“ چنانچہ جب خُدا تعالیٰ نے انسان کی مایوسی اور بے بسی کو معلوم کیا تو اس نے ایک پاک بے عیب، بے داغ اور مقدس ترین بڑے یعنی مسیح مصلوب کو دُنیا میں بھیجا۔ جس کو رب العالمین خُدا کے محبت نے ازل سے گنہگاروں کے فدیہ کفارہ اور قربانی کے لیے آسمانی مقاموں پر مقرر کر رکھا تھا۔ تاکہ خُدا اپنے مقررہ وقت پر اس پاک بے عیب بے داغ بڑے یعنی مولودِ مقدس مسیح مصلوب لاثانی ذبیحہ کی قربانی کے وسیلہ سے گنہگاروں کا فدیہ ادا کرے اور ان کو پاک کرے۔ ان کو مقدس کرے تاکہ وہ خُدا سے میل ملاپ کر لیں۔ کیونکہ گناہ کی ناپاکی کی وجہ سے کسی گنہگار انسان کا خُدا کے قدوس و برحق کے ساتھ میل ملاپ اور قُربِ الہی کا سوال ہی پیدا نہیں ہوتا۔ چنانچہ خُدا کے قدوس و برحق نے اپنے بڑے فضل اور پدرانہ محبت و شفقت کے ثبوت میں اپنے بے عیب بڑے کلمۃ اللہ مسیح مصلوب کے وسیلہ سے گنہگاروں کی نجات معافی میل ملاپ اور ہمیشہ کی زندگی کے دروازے کھول دیئے ہیں ”تاکہ جو کوئی اس پر ایمان لائے ہلاک نہ ہو بلکہ ہمیشہ کی زندگی پائے“۔ کیونکہ کلمۃ اللہ مسیح مصلوب خُدا کا بڑے ہے۔

”وہ (خدا کا بڑا مسیح) آپ ہمارے گناہوں کو اپنے بدن پر لیے ہوئے۔ خدا کے عدل و انصاف کے تقاضائے محبت کے مطابق صلیب پر چڑھ گیا۔ تاکہ تمام بنی نوع انسان کے گناہوں کا فدیہ اور کفارہ ہو۔ اور خدا اور انسان کے درمیان سے جدائی کے پردے اٹھ جائیں اور خدا کے ساتھ میل ملاپ ہو۔ خدا کا دل لازوال محبت سے معمور بھرپور ہے اور خدا کے بڑے مسیح مصلوب کی قربانی الہی محبت کا ایک عظیم بے مثل اور عجیب معجزہ ہے۔ بزرگ زکریا کے بیٹے یحییٰ (یوحنا) نبی نے جب کلمۃ اللہ مسیح مصلوب کو دیکھا تو کہا کہ

”دیکھو خدا کا بڑا ہے جو دنیا کا گناہ اٹھالے جاتا ہے“ (یوحنا: ۱: ۲۹، ۳۶)۔

چونکہ منجی عالمین مسیح مصلوب موت پر قادر ہیں اس لیے وہ تیسرے دن بعد مصلوب مردوں میں سے جی اٹھے۔ وہ چالیس (۴۰) دن تک اپنے مصلوب ہاتھوں پاؤں اور پسلی کو دیکھا دیکھا کر اور بہت سے ثبوتوں سے اپنے آپ کو اپنے شاگردوں یعنی رسولوں پر زندہ ظاہر کرتے رہے اور متعدد بار دیدار و کلام کے بعد آخر پانچ سو (۵۰۰) سے زیادہ بھائیوں کو دیکھائی دے کر ان کے روبرو دیکھتے دیکھتے اوپر آسمان پر اٹھائے گئے۔ یہ زندہ مسیح مصلوب وہی ہے۔ ”جو سب آسمانوں سے بھی اوپر چڑھ گیا“ (افسیوں ۱۰: ۴)۔ وہی ہماری نجات اور شفاعت کے لیے خدا کے دہنے ہمیشہ زندہ ہے (عبرانیوں ۷: ۲۵)۔ وہی خدا کا بڑا زندہ مسیح مصلوب پھر سب آسمانی فرشتوں کے ساتھ قیامت اور زندگی بن کر عدالت اور انصاف کے لیے دنیا میں آنے والا ہے (متی ۲۵: ۳۱-۳۶)۔

اور ”مسیح جب مردوں میں سے جی اٹھا ہے تو پھر نہیں مرنے کا۔ موت کا پھر اس پر اختیار نہیں ہونے کا“ (رومیوں ۶: ۹) اس کی خالی قبر ہمیشہ خالی رہے گی۔ کیونکہ وہ ازلی ابدی زندہ ہستی ہے۔

گنہگاروں کی نجات اور ہمیشہ کی زندگی کے لیے خدائے محبت نے کلمۃ اللہ مسیح مصلوب کے وسیلہ سے الہی محبت قربانی اور نجات کا جو مکاشفہ ہمیں بخشا ہے۔ وہ فی الحقیقت قبولیت کے لائق ہے۔ اس حقیقت پر غور و خوض کے لیے پاکستان بائبل سوسائٹی انارکلی لاہور سے انجیل مقدس منگوا کر بغور مطالعہ فرمائیں اور رب العالمین کی پدرانہ محبت کے الہی مکاشفہ اور فضل و کرم سے لطف اندوز ہونے کی کوشش کریں۔

## خُدا روح ہے

حضور عیسیٰ المسیح نے انجیل جلیل لا تبدیل میں ارشاد فرمایا ہے کہ ”خُدا روح ہے“۔ یعنی خُدا تعالیٰ کا وجود اور ہستی مادی نہیں۔ اس کی طرف تذکیر و تائید ضرورت ازدواج یا تولید نسل کا خیال غلط ہے۔ کیونکہ خُدا تعالیٰ کی وحدت از روئے بائبل مقدس لا محدود ہے اس کا نام واحد ہے۔ (زکریا ۱۳: ۹)۔ وہ حی القیوم ہے۔ (دانی ایل ۱۲: ۷)۔ وہ رب العالمین ہے (میکہ ۴: ۱۳)۔ لہذا توحید الہی کا تصور انسانی دماغ میں نہیں سما سکتا۔ تاہم حق تعالیٰ ایک واجب الوجود ہستی ہے۔ وہ خالق کائنات ہمہ جا حاضر و ناظر ہے ہم جو جو کام کرتے ہیں۔ وہ دیکھتا ہے بلکہ وہ ہمارے دلی ارادوں اور خیالات کو خوب جانتا ہے۔ ساری چیزیں اور ہر شخص کے دل کا حال اس کے سامنے بے پردہ ہے۔ لیکن ”خُدا کو کسی نے کبھی نہیں دیکھا“۔ وہ اُس نُور میں رہتا ہے۔ جس تک کسی کی رسائی ممکن نہیں (۱)۔ تیمتھیس ۶: ۱۶)۔

چونکہ خُدا سراسر روح ہے ایک لا محدود ہستی ہے۔ اس لیے ہم خُدا کی ذات کے متعلق اپنے دماغ میں کوئی تصور نہیں کر سکتے۔ ان ساری باتوں کے باوجود خُدا کا شکر ہے کہ اس نے ہمارے دل میں دیدار الہی کی ایک خواہش ودیعت کر رکھی ہے۔ اگر انسان کے لیے خُدا کا دیدار ناممکن ہوتا تو خُدا انسان کے دل میں دیدار الہی کی فطرتی خواہش کبھی پیدا نہ کرتا۔ لیکن دیدار الہی کے لیے انسان کی کوئی کوشش ممکن نہیں۔ کیونکہ خُدا روح ہے وہ کوئی مادی ہستی نہیں۔ اس لیے ممکن یہی ہے کہ خُدا کے قادر خود کسی دیدنی صورت میں اپنی الوہیت کا ظہور بخشے۔ چنانچہ خُدا کے کلام سے ظاہر ہے کہ دُنیا کی پیدائش کے وقت سے خُدا اپنے خاص ایمانداروں کو مختلف دیدنی صورتوں میں اپنی ذات الہی کا دیدار بخشا رہا ہے۔ تاکہ ایمانداروں کو استحکام اور زندہ ایمان کی مضبوطی بخشے۔ خُدا محض صفات ہی صفات کا مجموعہ نہیں۔ محض صفات الہی کو ہی خُدا کی ذات وحدت قرار دینا ایمان اور عقل کے منافی ہے اور ایسے خُدا کی عبادت ایک فریب ہے۔ اور اس کی طرف اللہ اور کلام منسوب کرنا محض خوش فہمی ہے۔ کیونکہ ایسا خُدا ایک فرضی خُدا ہے۔ اگرچہ خُدا روح ہے اور وہ ایسے مقام میں رہتا ہے۔ جس تک انسان کی رسائی ممکن نہیں۔ لیکن ان ساری باتوں کے باوجود وہ ہر جگہ حاضر ہے۔ وہ دُنیا کی پیدائش کے وقت سے ایمانداروں کو دیدار الہی بخشا رہا ہے تاکہ دیدار الہی کے لیے انسانی فطرت کا تقاضا پورا ہو۔ اور خُدا کی ذات اور شخصیت کے بارے میں ہمارا ایمان زندہ اور مضبوط رہے۔ نبیوں کے وسیلہ سے کلام الہی اور الہی مرضی ظاہر ہوئی۔ لیکن مسیح یسوع کے وسیلہ سے خُدا کی قدرت ذات و صفات خُدا کی مرضی سیرت، خُدا کی محبت، خُدا کی ماہیت اور الوہیت اور شخصیت کا جلال ظاہر ہوا ہے۔

میرے دوستو! ابتدائے عالم سے خُدا اپنے ایمانداروں کو اپنی الوہیت کا دیدار بخشا رہا ہے۔ ”کیونکہ اس کی آن دیکھی صفتیں یعنی اُس کی ازلی قدرت اور الوہیت دُنیا کی پیدائش کے وقت سے بنائی ہوئی چیزوں کے ذریعہ سے معلوم ہو کر صاف نظر آتی ہے۔ یہاں تک کہ اُن کو کچھ عذر باقی نہیں (رومیوں ۱: ۲۰)۔ ایسا خُدا جو دیدنی بے عیب صورتوں میں اپنی الوہیت کا نور و ظہور فرماتا رہا ہے، وہ فی الحقیقت واجب الوجود ہے اور وہی حمد و ستائش کے لائق ہے اور اُس پر ایمان رکھنے والوں کا ایمان زندہ رہتا ہے۔ خُدا کی شخصیت کا یقین اور اُس کی محبت کا کامل ثبوت خُدا کے ظہور و تجسم کے وسیلہ کے بغیر

نہیں ہو سکتا۔ خُدا قادرِ مطلق ہے۔ اس کو اپنے ظہور و تجسم پر قدرت اور اختیار ہے اور کوئی انسان اس معاملہ میں خُدا کا صلاح کار نہیں ہو سکتا۔ ”خُداوند کی عقل کو کس نے جانا؟ یا کون اس کا صلاح کار ہوا؟“ (رومیوں ۱۱: ۳۴)۔

”خُداوند کی عقل کو کس نے جانا کہ اس کو تعلیم دے سکے“ (۱۔ کرنتھیوں ۲: ۱۶)۔ محض مخلوقات کے مشاہدات سے خالق اور قادرِ مطلق خُدا کا تصور اور اس کی ذات پر اعتماد رکھنا ایک فرضی اور نامکمل ایمان ہے۔ کیونکہ خُدا کے ظہور و تجسم کے بغیر انسان کا ایمان کچا اور ڈانواں ڈول رہتا ہے۔ اہل اسلام بھی متفق الایمان ہیں کہ کوہ طور پر آگ کی تجلی میں خُدا کی الوہیت کا ظہور اور دیدار ہوا۔ اور خُدا موسیٰ سے ہم کلام ہوا (سورۃ نمل آیت ۷، ۹)۔ روز قیامت ہم مجسم خُدا کا دیدار کریں گے (سورۃ قیامہ آیت ۲۲، ۲۳)۔ خُدا دو کمان کے فاصلہ پر نزدیک آیا (سورۃ نجم آیت ۹)۔

پیارے دوستو! خُدا کے ظہور و تجسم کی وجہ سے خُدا کو لامحدود ہستی ماننے کے عقیدہ کی نفی نہیں ہو سکتی۔ خُدا ایسا ہر گز نہیں۔ کہ کوئی مخلوق چیز خُدا کی ذات کا احاطہ کر سکے، کیونکہ جس دیدنی صورت میں خُدا کا ظہور ہوتا ہے۔ وہ دیدنی صورت خُدا کی ذات کا احاطہ کر کے خُدا کو مقید یا محدود ہر گز نہیں کر سکتی۔ بلکہ خُدا کی الوہیت اپنے ظہور کی اس دیدنی صورت پر احاطہ اور قبضہ کے ہوتی ہے۔ انسان روح اور جسم کا مجسمہ ہے۔ جب انسان کا جسم مرجاتا ہے۔ تو انسانی رُوح کسی روک ٹوک کے بغیر انسانی جسم سے خارج اور الگ ہو جاتی ہے۔ جب کہ انسانی جسم انسانی رُوح پر احاطہ اور قبضہ نہیں کر سکتا۔ تو خیال کیجئے کہ آگ یا فرشتہ کی صورت یا انسانی صورت جس میں خُدا کی الوہیت کا ظہور ہوتا ہے۔ وہ خُدا کی الوہیت پر احاطہ کر کے اُسے مقید یا محدود یا منقسم کر سکتی ہے؟ خُدا اپنے ظہور و تجسم کے باوجود ہر جگہ حاضر رہتا ہے۔ اگر خُدا کے ظہور و تجسم کا ذکر سُن کر کسی معرض کے دل میں خُدا کے محدود حلول (ایک چیز کا دوسری چیز میں ایسے داخل ہونا کہ دونوں میں تمیز نہ ہو سکے) مقید یا منقسم (خُدا) ہونے کا دھوکا یا وہم ہو تو اس میں ہمارا کیا قصور ہے؟ قصور تو خود معترض کے اپنے ایمان کی کمزوری اور بے علمی کا ہے۔ ورنہ ہمارا خُدا تو اپنی ذات میں لامحدود ہے۔ اور ہمیشہ ہر جگہ حاضر ہے۔ وہ ہمارے تصورات سے باہر ہے۔ اعتراض اور مخالفت کرنا خوبی اور لیاقت کی بات نہیں بلکہ خُدا کے ظہور و تجسم کو تسلیم و قبول کرنا خوبی کی بات ہے۔ زندہ مسیح ظہور الہی اور خُدا کے مجسم ہے۔ خُدا کی پدرانہ محبت اور شفقت کا ثبوت یہ ہے کہ خُدا نے مسیح میں ہو کر کامل ظہور بخشا۔ اور اپنے دل کی محبت کی گہرائیوں کو ہم پر ظاہر اور آشکار کیا ہے۔ ”مطلب یہ ہے کہ خُدا نے مسیح میں ہو کر اپنے ساتھ دُنیا کا میل ملاپ کر لیا“ (۲۔ کرنتھیوں ۵: ۱۹)۔ مسیح یسوع الوہیت کے جلال میں ایسے منور تھے۔ جیسے لوہا آگ کے اندر روشن ہوتا ہے۔ تو ان میں فرق نہیں رہتا۔ کیونکہ الوہیت کی ساری معموری اسی میں مجسم ہو کر سکونت کرتی ہے“ (کلسیوں ۹: ۲)۔

خُداوند مسیح نے فرمایا ”میں اور باپ (خُدا) ایک ہیں“ (یوحنا ۱۰: ۳۰)۔ یعنی ازلیت میں ایک ابدیت میں ایک قدرت جلال مرضی اور اختیار میں ایک۔ فرمایا ”جس نے مجھے دیکھا اُس نے باپ کو دیکھا“ (یوحنا ۱۴: ۹)۔ ”میں خُدا میں سے نکلا اور آیا ہوں“ (یوحنا ۸: ۴۲)۔ مخلوق اور مادی چیزوں کے متعلق تو ہم اپنے دماغ میں ایک یا دو تین چار وغیرہ کا عدد ہی تصور قائم کر سکتے ہیں۔ لیکن خُدا جو سراسر روح اور بے حد ہے۔ اس کی ذات اور شخصیت کے متعلق ہم کوئی عددی تصور قائم نہیں کر سکتے۔ خُدا اپنی ذات وحدت میں باپ بیٹا اور روح القدس ہے۔ باپ کامل خُدا ہے، بیٹا کامل خُدا ہے۔ روح القدس کامل خُدا ہے۔ لیکن خُدا تین نہیں۔ بلکہ باپ، بیٹا، روح القدس واحد خُدا ہے۔ باپ، بیٹا، روح القدس واحد خُدا کو تین خُدا کہنا سراسر دماغی

تصورات کی کمزوری ہے۔ ریاضی کے عدی تصور صرف مخلوق اور مادی چیزوں کی بابت درست ہوتے ہیں۔ لیکن خُدا باپ، خُدا بیٹا اور خُدا روح القدس لامحدود خُدا کے واحد کی بابت ہم ایک یا تین کا کوئی عدی تصور قائم نہیں کر سکتے۔ کیونکہ خُدا روح ہے۔ ریاضی کے اعداد صرف مادی اور مخلوق چیزوں کے شمار کے لیے مقرر کئے گئے ہیں۔ خُدا کی ذات کے لیے ریاضی کی عدی توحید کا تصور غلط ہے۔ اہل اسلام کا عقیدہ ہے۔ کہ خُدا کے (۹۹) نام ہیں۔ پھر بھی (۹۹) خُدا نہیں۔ بلکہ خُدا کو واحد مانتے ہیں، لیکن جب مسیحی لوگ خُدا کے لیے (۹۹) کی جائے (جگہ) باپ، بیٹا اور روح القدس کا نام لیتے ہیں تو وہ تین خُدا کا شور مچا دیتے ہیں۔ مجھے اسلامی توحید کے اس فلسفہ کی سمجھ نہیں آئی؟ کیونکہ مسیحیوں کی الہامی کتاب بائبل مقدس میں تو صرف ایک ہی واحد لامحدود خُدا کا ذکر ہے۔ چنانچہ یسوع مسیح نے فرمایا کہ: ”اے اسرائیل سُن خُداوند ہمارا خُدا ایک ہی خُداوند ہے“ (مرقس ۱۲: ۲۹-۳۰)۔ ”خُدا کے واحد۔۔۔ کو جائیں“ (یوحنا ۱: ۳۰)۔ ”وہ عزت جو خُدا کے واحد کی طرف سے“ (یوحنا ۵: ۴۴)۔

روئے زمین کے تمام مسیحی صرف ایک ہی لامحدود واحد اور زندہ خُدا کو مانتے ہیں اور اس کی عبادت کرتے ہیں۔ لیکن جو لوگ یہ کہتے رہتے ہیں کہ مسیحی لوگ تین خُدا کو مانتے ہیں وہ سخت غلطی پر ہیں وہ مسیحی تصور خُدا کی عظمت سے بالکل بے خبر ہیں۔ جب کہ روئے زمین کے تمام مسیحی لوگ ایک ہی واحد اور زندہ خُدا کو مانتے ہیں۔ تو پھر ان کی یہ بات کس طرح سچ اور برحق ہو سکتی ہے کہ مسیحی لوگ تین خُدا مانتے ہیں؟ یہ سراسر دروغ گوئی ہے۔

خُدا روح ہے۔ خُدا کو کسی نے کبھی نہیں دیکھا۔ خُدا مادی اور خاکی اور نفسانی وجود نہیں رکھتا۔ خُدا کے لیے زوجہ اور خُدا کی ذات سے بد نسل کا خیال بھی بالکل خلاف عقل اور خلاف توحید الہی ہے۔ بائبل مقدس میں نہ کہیں خُدا کی زوجہ کا کوئی ذکر ہے نہ خُدا کے جسمانی اور تولید نسل کا نام و نشان ہے۔ جب کہ روئے زمین پر کوئی بھی ایسا مسیحی موجود نہیں ہے۔ جو خُدا کی زوجہ اور خُدا کی ذات کے جسمانی تولید نسل کا عقیدہ رکھتا ہو۔ تو پھر ایسے لوگوں کی بات کس طرح سچی آسمانی اور الہامی ہو سکتی ہے۔ جو یہ کہتے رہتے ہیں کہ مسیحی لوگ خُدا کی ذات سے جسمانی تولید کو مانتے ہیں۔ دعویٰ بلا دلیل باطل ہوتا ہے۔ لہذا ہر گز مناسب نہیں کہ بلا دلیل اثبات (ثبوت کی جمع) انجیل مسیحیوں کے خلاف اس دعویٰ پر زور دیا جائے کہ مسیحی لوگ تین خُدا مانتے ہیں۔ اور الہی ابنیت کے معاملہ میں خُدا کی زوجہ کے قائل ہیں۔

وہ لوگ جو ازلی آسمانی اور غیر مخلوق ابن اللہ کی خوشخبری کو نہیں سمجھتے وہ مسیحیوں کے آگے خُدا کی جو رو یا خُدا کے جننے یا تین خُدا کے سوال یا خیال پیدا کرتے ہیں۔ ان کی بے علمی کے سبب ہم یہی کہہ سکتے ہیں کہ ذات الہی کے متعلق ان کے خیالات اور تصورات بالکل ناقص ہیں۔ خُدا اور مسیح کے درمیان الوہیت کی ساری معموری کے سبب الہی ابنیت اور وحدت ذات کا ایسا ازلی رشتہ ہے کہ مخلوقات میں اس کی مثال اور نظیر ڈھونڈنا بالکل بے کار ہے۔ روحانی اور راسخ الاعتقاد مسیحیوں کے دل میں خُدا کی جو رو اور خُدا کے جننے یا تین خُدا کا خیال ہی پیدا نہیں ہوتا۔ کیونکہ خُدا کی ذات وحدت ہمارے تصورات سے بالاتر ہے۔ مسیح کلمۃ اللہ کا خُدا کے ساتھ ایسا گہرا رشتہ محبت ہے۔ جیسا زبان کا دماغ کے ساتھ اور روشنی کا سورج کے ساتھ۔ اسی لیے کلام الہی میں لکھا ہے کہ کلمہ خُدا ہے اور کلمہ خُدا کے وسیلہ سے ہی سب چیزیں پیدا ہوئیں۔ ”ابتداء میں کلمہ تھا۔ کلمہ خُدا کے ساتھ تھا اور کلمہ خُدا تھا“ سب چیزیں اس کے وسیلے سے پیدا ہوئیں ”کلمہ مجسم ہوا“ (یوحنا ۱: ۱، ۳، ۱۴)۔ وہ روح القدس سے مجسم ہو کر کنواری مریم سے پیدا ہوا مطلب یہ ہے کہ خُدا نے مسیح



میں ہو کر اپنی ذات الہی کا کامل اظہار کیا۔ تاکہ گنہگار نجات پائیں اور زندہ مسیح میں خدا کا شکر کریں اور خدا کی زندہ محبت کو مسیح کی صلیب کی روشنی میں دیکھ کر نجات کا حقیقی عرفان حاصل کریں۔ ارشادِ مسیح ہے ”خدا روح ہے اور ضرور ہے کہ۔۔۔ پرستش کریں (یوحنا ۴: ۲۴)۔“

خُذُ الْمُدَى

## نیک اعمال اور نجات

جب ہم اس خوشخبری کی منادی کرتے ہیں کہ دُنیا کے تمام گنہگاروں کے نجات دہندہ صرف زندہ مسیح یسوع ہیں۔ کیونکہ زندہ مسیح یسوع کے شاگردوں نے اس کے حالات زندگی سابقہ نبیوں کی کتابوں سے معلوم کئے۔ اور کہا کہ

”اس شخص (یعنی زندہ مسیح یسوع) کی سب نبی گواہی دیتے ہیں کہ جو کوئی اس پر ایمان لائے گا اس کے نام سے گناہوں کی معافی حاصل کرے گا“ (اعمال ۱۰: ۴۴)۔ تو بعض لوگ اس خیال کو یوں پیش کرتے ہیں کہ اگر انسان توبہ اور استغفار (بخشش چاہنا) کرے تو اسے نجات اور معافی مل سکتی ہے۔ لیکن یاد رہے کہ توبہ کا مطلب گناہ سے پچھتانا یا باز رہنا ہے۔ توبہ گذشتہ گناہوں کی تلافی یا معافی کا نام ہر گز نہیں۔ البتہ حقیقی راہ نجات اختیار کرنے کے لیے ایک گنہگار کو توبہ کی سخت ضرورت ہے۔ لیکن اگر کوئی شخص توبہ تو کرتا ہے۔ مگر خدا کی تیار کردہ حقیقی راہ نجات اختیار نہیں کرتا تو اسے محض توبہ سے کچھ بھی فائدہ حاصل نہ ہوگا۔

اسی طرح استغفار کا مطلب گناہوں سے نجات نہیں بلکہ خدا سے اپنے گناہوں کی معافی مانگنا ہے۔ استغفار گذشتہ گناہوں کی معافی کا نام ہر گز نہیں۔ البتہ حقیقی راہ نجات اختیار کرنے کے لیے ایک گنہگار کو استغفار کی سخت ضرورت ہے۔ لیکن اگر کوئی شخص استغفار تو کرتا ہے۔ مگر خدا کی تیار کردہ حقیقی راہ نجات اختیار نہیں کرتا تو اسے محض استغفار سے کچھ فائدہ حاصل نہ ہوگا۔

اسی طرح بعض لوگ انجیل مقدس کے مبشرین (مبشر کی جمع، خوشخبری سنانے والا) کے آگے یہ عذر پیش کرتے ہیں کہ جو کوئی نیک اعمال کرے گا اللہ اس کو نجات دے گا۔ لیکن ایسے دوستوں کو معلوم ہونا چاہیے کہ جب انسان نیک ہی نہیں تو وہ نیک اعمال کس طرح کرے گا؟ البتہ خدا تعالیٰ کی تیار کردہ حقیقی راہ نجات اختیار کرنے کے بعد ہی انسان کے باطن میں نیک اعمال کی تحریک کا صحیح جذبہ محبت و خدمت پیدا ہو سکتا ہے۔ اور وہ نیکی اور بدی میں امتیاز کر سکتا ہے۔ نیک اعمال نجات کا سامان ہر گز نہیں بن سکتے۔ مثلاً اگر کوئی چور چوری کے جرم میں پکڑا جائے اور وہ منصف حاکم کے سامنے اپنی رہائی کے واسطے یہ درخواست پیش کرے کہ جناب میں نے یتیموں اور محتاجوں میں کھانا اور کپڑا مفت تقسیم کیا ہے تو کیا وہ حاکم اس چور کو جس نے محتاجوں اور یتیموں کے ساتھ ہمدردی اور نیکی کا ثبوت دیا ہے۔ اس کی ان نیکیوں کے بدلے اُسے معاف اور آزاد کر دے گا؟ ہر گز نہیں۔ پس ثابت ہوا کہ انسان گنہگار کی نیکیاں اس کی بدیوں کے عوض میزان عدل (انصاف کا ترازو) ثابت نہیں ہو سکتیں۔ اپنے اعمال نیک کو نجات کا سامان خیال کرنے والے دوستوں سے میری یہ عرض ہے کہ کیا آپ نیک ہیں؟ کیا آپ گناہ سے پاک ہیں؟ کیا آپ بے خطا ہیں؟ جب کہ کوئی بشر گناہ سے پاک نہیں کوئی شخص بے خطا نہیں ”کوئی نیک نہیں“ (لوقا ۱۸: ۱۹)۔ تو وہ نیک اعمال کس طرح کرے گا؟ میرا مشورہ یہ ہے کہ آپ اپنے نیک اعمال کو اپنی بدیوں کے عوض خدا کے حضور بطور رشوت خیال نہ کیا کریں۔

پیارے دوستو! خدا کے پاک کلام میں لکھا ہے کہ: ”کوئی ایسا آدمی نہیں جو گناہ نہ کرتا ہو“ (۱۔ سلطین ۸: ۴۶)۔ ”سب نے گناہ کیا اور خدا کے جلال سے محروم ہیں“ (رومیوں ۳: ۲۳)۔ ”کوئی نیک و کار نہیں ایک بھی نہیں“ (زبور ۱۴: ۳)۔ جب کہ خدا تعالیٰ فرماتا ہے کہ ”سب نے گناہ کیا“۔

اور ”کوئی نیک و کار نہیں“ زندہ مسیح یسوع نے فرمایا کہ :- ”تم میں سے شریعت پر کوئی عمل نہیں کرتا“ (یوحنا ۱۹: ۱۹)۔ شریعت کی نافرمانی کا نام ہی تو گناہ ہے۔ تو پھر کس طرح ہم دلیری سے کہہ سکتے ہیں کہ ہم نیک و کار ہیں اور ہمارے اعمال نیک ہیں اور ہمارے اعمال ہمارے گناہوں کے عوض نجات کا سامان ہیں؟ ہمارے منجی زندہ مسیح یسوع نے ہم سب کو نیک اعمال کا حکم ضرور دیا ہے کہ :- ”تمہاری روشنی آدمیوں کے سامنے چمکے تاکہ وہ تمہارے نیک کاموں کو دیکھ کر تمہارے باپ کی جو آسمان پر ہے تعجبید کریں“ (متی ۵: ۱۶)۔

انجیل مقدس میں یہ بھی لکھا ہے کہ :- ”کیونکہ ہم اسی کی کاریگری ہیں اور مسیح یسوع میں ان نیک اعمال کے واسطے مخلوق ہوئے۔ جن کو خدا نے پہلے سے ہمارے کرنے کے لیے تیار کیا ہے تھا“ (افسیوں ۲: ۱۰)۔ لیکن سوال تو یہ ہے کہ جب انسان نیک نہیں تو وہ نیک اعمال کس طرح کرے گا؟ چونکہ گناہ آلودہ طبیعت سے نیکی کا صدور محال مطلق (نیکی کا نکلنا ناممکن) ہے۔ لہذا گناہ آلودہ طبیعت سے گناہ کا صدور بھی لازم آئے گا۔ اس لیے جب تک انسان کے دل میں سے گناہ کا مرض دور نہ ہو جائے اس سے نیکی کا صدور امر محال ہے۔ بھلا گناہ آلودہ دل کو نیکی کا پھل کس طرح لگے گا؟ بُرے سے بُرائی پیدا ہوگی۔ ہاں نیک سے نیک صادر ہوگی۔ اس لیے نیک اعمال پر تکیہ کرنے والے حضرات کے لیے یہ امر لازم ہے کہ وہ سب سے پہلے اپنے دل میں سے گناہ کو خارج کرنے اور اس میں نیکی کا جذبہ محبت و خدمت پیدا کرنے کی فکر کریں۔ بے شک دل کا نیک اور پاک صاف ہونا ہی نجات ہے تاہم جو کوئی نیک اعمال میں خوشی اور خدا تعالیٰ کی عبادت میں لطف اندوز ہونا چاہتا ہے۔ اس کے لیے یہ لازم ہے کہ وہ سب سے پہلے اپنے باطن کو گناہ سے پاک صاف کرے۔ کیونکہ نجات کا مطلب یہ ہے کہ انسان گناہ سے شفا پائے اور خدا تعالیٰ کے ساتھ اپنا رشتہ محبت قائم کرے۔ تاکہ وہ ہمیشہ نیکی کو عمل میں لانے کے قابل بنے۔ کیونکہ :- جب لنگڑے کی ٹانگ درست ہو جائے گی تو پھر اس کی چال رفتار بھی خود بخود درست ہو جائے گی۔ جب گونگے کی زبان میں قوت گویائی (بولنے کی قوت) آجائے گی تو اس کی بول چال اور انداز گفتگو بھی خود درست ہو جائے گی۔ جب اندھے کی آنکھ میں بینائی آجائے گی۔ تو پھر اس کی آنکھ سے از خود بینائی صادر ہوگی۔“

اسی طرح اگر کوئی گنہگار اپنے گناہوں سے نجات کے لیے خدا کی تیار کردہ حقیقی راہ نجات اختیار کرے گا تو پھر اس کے اعمال بھی درست ہو جائیں گے۔ اس لیے کہ خدا تعالیٰ نے از راہ محبت ہی گنہگاروں کے لیے ایک حقیقی راہ نجات تیار کی ہے۔ تاکہ تائب ایمانداروں کے باطن میں انسانی ہمدردی کا جذبہ محبت اور خدمت سرگرم عمل ہو۔ یہ حقیقی اور زندہ آسمانی راہ نجات خداوند یسوع مسیح ہیں۔ انہوں نے ارشاد فرمایا کہ :-

”راہ اور حق اور زندگی میں ہوں۔ کوئی میرے وسیلہ کے بغیر (خدا) باپ کے پاس نہیں آتا“ (یوحنا ۱۴: ۶)۔ ”کیونکہ میں دُنیا کو مجرم ٹھہرانے نہیں بلکہ دُنیا کو نجات دینے آیا ہوں“ (یوحنا ۱۲: ۴۷)۔ ”میں (خدا) باپ میں سے نکلا اور دُنیا میں آیا ہوں (یوحنا ۱۶: ۲۸)۔ ہمارے خداوند یسوع مسیح ہمارے درود و صلوة اور دُعائے خیر و برکت کے قطعی محتاج نہیں کیونکہ وہ خود ایک صاحب اختیار قادر منجی و عالمین ہے۔ اس نے ارشاد فرمایا کہ :- آسمان اور زمین کا کل اختیار مجھے دیا گیا ہے۔۔۔ اور دیکھو میں دُنیا کے آخر تک ہمیشہ تمہارے ساتھ ہوں“ (متی ۲۸: ۱۸، ۲۰)۔

اس کے دُنیا میں جلوہ گر ہونے کا اولین عظیم مقصد یہ تھا کہ وہ اپنے بڑے فضل سے گناہوں کی قیمت ادا کر کے دُنیا کو نجات ہمیشہ کی زندگی کی بے پناہ دولت سے مالا مال کر دے۔ کیونکہ انسان گنہگار کی نجات کا کام انسان کے اپنے اختیار اور نیک اعمال پر منحصر نہیں بلکہ دُنیا کے منجی زندہ مسیح مصلوب کے ہاتھ میں ہے۔ مقدس پطرس رسول نے لکھا ہے کہ:-

”وہ (مسیح مصلوب) آپ ہمارے گناہوں کو اپنے بدن پر لئے ہوئے صلیب پر چڑھ گیا تاکہ ہم گناہوں کے اعتبار سے مر کر راستبازی کے اعتبار سے جئیں اور اسی کے مار کھانے سے تم نے شفا پائی“ (۱۔ پطرس ۲: ۲۴)۔ یہ بھی لکھا ہے کہ:- ”مسیح کتابِ مقدس کے مطابق ہمارے گناہوں کے لیے موا اور دفن ہوا اور تیسرے دن کتابِ مقدس کے مطابق جی اُٹھا“ (۱۔ کرنتھیوں ۱۵: ۳-۴)۔

زندہ مسیح یسوع اسی لیے مصلوب و مقتول ہوئے کہ گنہگاروں کو اُن کے گناہوں سے نجات دے کر ان کے دل اور باطن میں نیک اعمال کی تحریک اور جذبہ محبت و خدمت پیدا کریں۔ ”تاکہ فدیہ ہو کر ہمیں ہر طرح کی بے دینی سے چھڑالے اور پاک کر کے اپنی خاص ملکیت کے لیے ایک ایسی اُمت بنائے جو نیک کاموں میں سرگرم ہو“ (ططس ۲: ۱۴)۔ چنانچہ تمام سابقہ انبیاء اور ایماندار جو منجی عالمین زندہ مسیح یسوع کی دُنیا میں آمد کے منتظر تھے۔ خُدا نے ان کے ایمان اور راست بازی کے باعث ان کو بھی پاک اور مقدس اور نجات کے وارث ٹھہرایا۔ مقدس پطرس رسول لکھتے ہیں کہ:- ”اے خُدا نے اُس کے خُون کے باعث ایک ایسا کفارہ ٹھہرایا جو ایمان لانے سے فائدہ مند ہوتا کہ جو گنہگار پیشتر ہو چکے تھے اور جن سے خُدا نے تَحْمَل کر کے طرح دی تھی اُن کے بارے میں وہ اپنی راست بازی ظاہر کرے“ (رومیوں ۳: ۲۵)۔ یہی وجہ ہے کہ انجیل مقدس میں سابقہ انبیاء کو بھی پاک اور مقدس قرار دیا گیا۔ پڑھیے (لوقا ۱۰: ۷؛ اعمال ۳: ۲۱؛ پطرس ۳: ۲۱؛ افسیوں ۳: ۵)۔ زندہ مسیح یسوع کا ارشاد ہے کہ:-

”تم جانو کہ ابن آدم (یعنی مجھ یسوع) کو زمین پر گناہ معاف کرنے کا اختیار ہے“ (مرقس ۲: ۱۰)۔ ”میں راست بازوں کو نہیں بلکہ گنہگاروں کو بلائے آیا ہوں“ (مرقس ۲: ۱۷)۔ ”کیونکہ یہ میرا وہ عہد کا خون ہے جو بہتروں کے لیے گناہوں کی معافی کے واسطے بہایا جاتا ہے“ (متی ۲۶: ۲۸)۔ زندہ مسیح یسوع نے اپنے ساتھ مصلوب ہونے والے ایک تائب ڈاکو سے کہا:- ”میں تجھ سے سچ کہتا ہوں کہ آج ہی تو میرے ساتھ فردوس میں ہوگا“ (لوقا ۲۳: ۴۳)۔ مقدس پطرس رسول نے فرمایا ہے کہ:- ”یسوع مسیح کل اور آج بلکہ ابد تک یکساں ہے“ (عبرانیوں ۸: ۱۳)۔ ”چونکہ زندہ مسیح یسوع کلمۃ اللہ ایک ازلی شخص ہے۔ اس لیے وہ اپنی قدرت اور اختیار میں زمانہ ماضی حال اور مستقبل کے تمام ایمانداروں کا واحد نجات دہندہ ہے اور وہ ہماری پوری پوری نجات اور شفاعت کے لیے ہمیشہ زندہ ہے“ (عبرانیوں ۷: ۲۵)۔ انجیل مقدس میں لکھا ہے کہ:- ”کیونکہ تم ایمان کے وسیلہ سے فضل ہی سے نجات ملی ہے اور یہ تمہاری طرف سے نہیں۔ خُدا کی بخشش ہے اور نہ اعمال کے سبب سے ہے۔ تاکہ کوئی فخر نہ کرے۔ کیونکہ ہم اس کی کارگیری ہیں اور مسیح یسوع میں اُن نیک اعمال کے واسطے مخلوق ہوئے جن کو خُدا نے پہلے سے ہمارے کرنے کے لیے تیار کیا تھا“ (افسیوں ۲: ۸-۱۰)۔

پس اگر آپ نیک اعمال کی باطنی تحریک اور جذبہ محبت خدمتِ خلق سے بہتر طور پر لطف اندوز ہونا چاہتے ہیں۔ تو سب سے پہلے خُدا تعالیٰ کی تیار کردہ ”راہ نجات“ یعنی مسیح مصلوب منجی عالمین کو اپنا زندہ نجات دہندہ قبول کر لیں۔

## وہ نبی

جب بھی اس خوشخبری کی منادی کی جاتی ہے کہ دُنیا کے گنہگاروں کے واحد اور زندہ نجات دہندہ صرف زندہ مسیح خداوند ہیں۔ تو میرے مسلم دوست اکثر یہ سوال کرتے ہیں کہ توریت شریف اور انجیل مقدس میں عیسیٰ مسیح کے بعد ایک نبی کی آمد کی پیش گوئی موجود ہے۔ آپ لوگ اس پر کیوں غور نہیں کرتے؟ جب ہم عرض کرتے ہیں کہ اس کے متعلق آپ کے پاس کیا دلیل ہے؟ تو وہ ہمیشہ انجیل مقدس سے یہ حوالہ پیش کرتے ہیں کہ: اور یوحنا کی گواہی یہ ہے کہ جب یہودیوں نے یروشلیم سے کاہن اور لاوی یہ پوچھنے کو اس کے پاس بھیجے۔ کہ تو کون ہے؟ تو اس نے اقرار کیا اور انکار نہ کیا بلکہ اقرار کیا کہ میں تو مسیح نہیں ہوں۔ انہوں نے اس سے پوچھا پھر کون ہے؟ کیا تو ایلیاہ ہے؟ اس نے کہا میں نہیں ہوں۔ کیا تو وہ نبی ہے؟ اُس نے جواب دیا کہ نہیں۔۔۔ انہوں نے اس سے یہ سوال کیا کہ اگر تو نہ مسیح ہے نہ ایلیاہ نہ وہ نبی، تو پھر بتسمہ کیوں دیتا ہے؟ (یوحنا: ۱۹-۲۵)

اور کہتے ہیں کہ اس حوالہ میں ایلیاہ کی روح میں یوحنا بتسمہ دینے والا آیا اور عیسیٰ ابن مریم تو مسیح ہیں لیکن ”وہ نبی“ عیسیٰ مسیح کے بعد آنے والا ہے۔ اور وہ ہمارے نبی حضور ﷺ ہیں۔ میرے مسلم دوستو! خدا آپ کا بھلا کرے اور آپ کو روشنی بخشے۔ میری دوستانہ مشورت یہ ہے کہ آپ کو یہودیوں کی کسی غلطی میں شامل اور شریک نہیں ہونا چاہیے جناب عیسیٰ ابن مریم مسیح بھی ہیں۔ اور وہ ایک نبی بھی ہیں۔ مسیح اور وہ نبی دراصل ایک ہی شخص یسوع کے دو نام ہیں۔

پیارے مسلم دوستو! میری عرض ہے کہ یوحنا بتسمہ دینے والے کے زمانہ کے بعض یہودیوں اور سرداروں نے خداوند یسوع مسیح کو پہچاننے اور قبول کرنے کے لیے کتاب مقدس کی پیش گوئیوں کی درست تحقیق و تفتیش سے کام نہیں لیا تھا۔ جس کی وجہ سے انہوں نے جناب ”مسیح“ اور ”وہ نبی“ کے بارے میں دو الگ الگ شخص سمجھ کر یوحنا سے یہ سوال کیا تھا۔ اُن کی اس غلط فہمی کا ثبوت روز روشن کی طرح جگہ جگہ انجیل مقدس سے ظاہر و عیاں ہے۔ لہذا ہم آپ کو بھی یہ مشورہ دیتے ہیں کہ ان کم فہم یہودیوں کی غلط فہمیوں کا ساتھ دینے سے پرہیز و گریز کریں۔

خداوند یسوع مسیح کے شاگرد یہودی تھے۔ انہوں نے توریت اور نبیوں کے نوشتوں کی روشنی میں یہ تسلیم و قبول کیا اور کہا:۔

(۱) ”کہ جس (نبی) کا ذکر موسیٰ نے توریت میں اور نبیوں نے کیا ہے وہ ہم کو مل گیا وہ یسوع ناصری ہے“ (یوحنا: ۴۵)۔

(۲) ”تھوڑے عرصہ بعد متعدد یہودیوں نے توریت شریف اور نبیوں کی کتابوں کی روشنی میں جناب مسیح یسوع کو پہچاننے میں تسلی حاصل کی اور

اقرار کیا۔ کہ ”جو نبی دُنیا میں آنے والا تھا۔ فی الحقیقت یہی ہے۔“

(۳) پھر دوسری جگہ کہا ”بے شک یہی وہ نبی ہے“ (یوحنا: ۴۰)۔

(۴) پھر تیسری بار اقرار کیا کہ ایک بڑا نبی ہم میں برپا ہوا ہے“ (لوقا: ۱۶)۔

(۵) بزرگ موسیٰ کی توریت شریف میں جس نبی کی بابت پیش خبر دی گئی ہے وہ (استثنا ۱۸: ۱۵) زندہ یسوع مسیح مصلوب نے فرمایا کہ وہ پیش گوئی میرے حق میں پوری ہوگی ہے۔ یوں فرمایا:-

”کیونکہ اگر تم موسیٰ کا یقین کرتے تو میرا بھی یقین کرتے اس لیے کہ اُس نے میرے حق میں لکھا ہے“ (یوحنا ۵: ۴۶)۔ پس بزرگ موسیٰ کی پیش گوئی خُداوند یسوع مسیح کے حق میں پوری ہوگئی۔ کیونکہ زندہ مسیح مصلوب نے خود اس پیش گوئی کو اپنی ذات کے ساتھ منسوب کیا ہے۔ لہذا بزرگ موسیٰ کی پیش گوئی کے مصداق جناب مسیح کے بعد مزید کسی موعودہ نبی کی آمد کی گنجائش باقی نہ رہی کیونکہ نبی سے ذات الٰہی کا ظہور و تجسم مراد ہے۔ یہ مسیح خُداوند ہے۔

(۶) خُداوند یسوع مسیح نے یہ بھی فرمایا کہ مسیح (خرستس) میں ہوں (یوحنا ۴: ۲۵-۲۶) اور اپنے آپ کو موعودہ نبی کہتے ہوئے اپنی صلیبی موت کی پیش گوئی کا اعلان ان الفاظ میں فرمایا:- ”کیونکہ ممکن نہیں کہ نبی یروشلیم سے باہر ہلاک ہو“ (لوقا ۱۳: ۳۳)۔

پس توریت شریف اور انجیل مقدس کی روشنی میں یہ مشکل حل ہوگئی کہ زندہ مسیح یسوع ہی موعودہ (عہد کیا گیا) ”نبی“ اور موعودہ ”مسیح“ ہیں۔ بزرگ موسیٰ کے بعد متعدد (بہتیرے) انبیاء دُنیا میں مبعوث (بھیجا گیا) ہوئے لیکن اُن میں سے کسی ایک نے بھی اپنے آپ کو اس پیش گوئی کا مصداق قرار نہ دیا کیونکہ وہ جانتے تھے کہ جس موعودہ نبی کی آمد کا بزرگ موسیٰ نے ذکر کیا ہے۔ وہ عظیم ترین نبی ہی دراصل مسیح موعودہ آخر الزمان ابدی زندہ ہستی اور ذات الٰہی کا ظہور ہوگا۔

پیارے دوستو! جناب یسوع مسیح نے اپنے بعد اپنے شاگردوں کو بھی نبوت اور رسالت کا مرتبہ اور پاک مقام بخشا۔ لیکن موسیٰ کی مانند وہ موعودہ نبی جس کا بزرگ موسیٰ نے توریت شریف میں ذکر کیا ہے۔ وہ خُداوند یسوع مسیح ہی ہیں۔ جو اَلوہیّت کی ساری معموری سے مجسم ہو کر دُنیا میں جلوہ گر ہوئے۔ تاکہ دُنیا کے گنہگاروں کا واحد اور زندہ نجات دہندہ بنیں۔ چنانچہ مسیح خُداوند نے صلیب پر نجات کا کام کیا۔ کیونکہ وہ خُداوند ہے۔

پیارے مسلم دوستو! خُدا آپ کو عقلمندی اور فہم میں ترقی بخشے۔ آپ تو خود ہی جناب عیسیٰ ابن مریم کو مسیح بھی مانتے ہیں۔ اور ایک نبی بھی تسلیم کرتے ہیں۔ پھر ”مسیح“ اور ”وہ نبی“ کو دو الگ الگ شخص کیوں خیال کرتے ہیں؟ اگر حضور عیسیٰ صرف ایک موعودہ مسیح ہیں۔ تو وہ موعودہ نبی کیوں نہیں؟ کیونکہ اس کی ذات میں نبوت و رسالت کی تمام اعلیٰ ترین صفات موجود ہیں۔ جس کے سبب وہ ایک بے عیب، گناہ سے مبرا، پاکیزہ، بے عیب واحد انسان کامل تھے۔ اور اپنے کام اور کلام میں صاحب اختیار والے تھے۔

(۱) کیا آپ عیسیٰ ابن مریم کو موعودہ ”مسیح“ نہیں مانتے؟ ہاں آپ ضرور اُن کو موعودہ مسیح مانتے ہیں۔

(۲) کیا آپ حضور عیسیٰ ابن مریم کو جو موعودہ مسیح ہیں۔ اُن کو خود نبی نہیں مانتے؟ ہاں آپ ضرور اُن کو خُدا کا ”نبی“ بھی مانتے ہیں۔ اور خُدا کا مسیح بھی تسلیم کرتے ہیں۔

میرے دوستو! جس حال کہ تمام مسلم حضرات عیسیٰ ابن مریم کو مسیح بھی مانتے ہیں اور ایک نبی بھی تسلیم کرتے ہیں۔ تو پھر آپ کیوں کم فہم یہودیوں کی ابتدائی غلطی میں شریک ہو کر یہ خیال ظاہر کرتے ہیں۔ کہ زندہ مسیح ایک الگ شخص ہیں۔ اور وہ نبی کوئی دوسرا شخص ہے۔ مناسب نہیں کہ ایک مسلمان جو خود ہی اپنے عقیدہ کے مطابق جناب عیسیٰ یعنی یسوع کو مسیح بھی مانتا ہے۔ اور ان نبی بھی تسلیم کرتا ہے۔ وہ کسی غلطی کا شکار ہو کر خداوند یسوع مسیح کی نبوت کا انکار کرے۔ خداوند یسوع یعنی عیسیٰ موعودہ مسیح بھی ہیں۔ اور وہ موعودہ نبی بھی ہیں اور ان میں نبوت و رسالت کے تمام اعلیٰ ترین اوصاف (وصف کی جمع، خوبیاں) موجود تھے۔ بلکہ الوہیت کی ساری معموری سے مجسم ہو کر دنیا میں آنے اور صلیب پر ہمارے گناہوں کا فدیہ اور کفارہ ادا کرنے کے سبب دنیا کے واحد اور زندہ نجات دہندہ ہیں۔ نجات کی مفت بخشش کے لیے آپ کو زندہ مسیح خداوند کی بابت خوب غور و فکر کرنا چاہیے مجھے اُمید ہے کہ میری یہ تھوڑی سی دوستانہ مشورت آپ کے بہت سارے شکوک رفع کرنے کے لیے کافی فائدہ مند ثابت ہوگی۔ اور اپنے مسلمہ عقیدہ کے مطابق جناب عیسیٰ یعنی یسوع کو خدا کا موعودہ مسیح اور پاک موعودہ نبی تسلیم کرتے ہوئے زندہ ”مسیح“ اور ”وہ نبی“ کو دو الگ الگ شخص خیال کرنے کی غلطی سے پرہیز و گریز کریں گے اور اُسے اب ایک ہی واحد شخص تسلیم کریں گے۔ کیونکہ ایک ہی عظیم ہستی یسوع کے یہ دو مقام ہیں۔

زندہ خداوند یسوع مسیح نے صلیبی موت اور تیسرے دن مردوں میں سے جی اٹھنے کے بعد اور صعودِ آسمانی پہلے اپنے شاگردوں سے فرمایا کہ :-  
 ”یہ میری وہ باتیں ہیں جو میں نے تم سے اُس وقت کہی تھیں۔ جب تمہارے ساتھ تھا کہ ضرور ہے کہ جتنی باتیں موسیٰ کی توریت اور نبیوں کے صحیفوں اور زبور میں میری بابت لکھی ہیں۔ پوری ہوں پھر اُس نے اُن کا ذہن کھولا تا کہ کتاب مقدس کو سمجھیں اور اُن سے کہایوں لکھا ہے کہ مسیح دُکھ اٹھائے گا اور تیسرے دن مردوں میں سے جی اٹھے گا اور یروشلیم سے شروع کر کے سب قوموں میں توبہ اور گناہوں کی معافی کی منادی اس (یسوع مسیح) کے نام سے کی جائے گی۔ تم ان باتوں کے گواہ ہو“ (لوقا ۲۴: ۲۴-۲۸)۔

## يُحَرِّفُونَ الْكَلِمَ

میرے مسلم دوست اکثر مجھ سے کہا کرتے ہیں کہ کتب سابقہ توریت، زبور اور انجیل مقدس مُحَرَّف (تحریف کیا گیا، بدلا ہوا) ہو چکی ہیں۔ جب میں ان سے عرض کرتا ہوں کہ اس کے متعلق آپ کے پاس کای دلیل اور ثبوت ہے؟ کیونکہ مجھے تو قرآن مجید میں بھی اس مضمون کی آج تک کوئی آیت نہیں ملی۔ تو وہ ہمیشہ یہ آیت پڑھ کر سنا تے ہیں۔ (هَادُوا يُحَرِّفُونَ الْكَلِمَ) (یعنی یہودی) لفظوں کو بدل ڈالتے ہیں۔ ان کے ٹھکانوں سے (سورہ نساء آیت ۴۶)۔

میرے مسلم دوستو! کتب سابقہ تورات، زبور اور انجیل مقدس کو سچا اور برحق کلام اللہ تسلیم و قبول کرنا اہل اسلام کے عقیدہ اور ایمانِ مفصل کا ایک نہایت لازمی جزو و اعظم ہے کہ:-

”میں ایمان لایا اللہ پر اور اس کے فرشتوں پر اور اس کی کتابوں (یعنی تورات، زبور، انجیل) پر“

کیونکہ (سورہ نساء آیت ۱۳۶) میں مرقوم ہے کہ:- ”جو کوئی اللہ پر اس کے فرشتوں اور کتابوں اور رسولوں پر اور آخری دن پر یقین نہ رکھے۔ وہ گمراہی میں بہت ڈور جا پڑا“۔

بالفرض مجال اگر یہ سابقہ الہامی کتابیں مُحَرَّف و منسوخ ہو چکی تھیں تو پھر ان مُحَرَّف و منسوخ شدہ کتابوں پر آپ کے ایمان کا اقرار چہ معنی دارد (کیا سبب ہے)؟ اور پھر قرآن مجید کا قوم نصاریٰ (یعنی مسیحی قوم) کو بار بار اہل کتاب یعنی کتاب والے کہنے کا کیا مطلب؟ مسیحی دنیا آج بھی اہل کتاب ہے۔ (سورہ المائدہ آیت ۴۶) میں بڑا صفائی سے لکھا موجود ہے کہ:- ”اور ان نبیوں کے پیچھے انہی کے نقش قدم پر ہم نے عیسیٰ ابن مریم کو توریت کا سچا بتانے والا بنا کر بھیجا اور ہم نے اسے انجیل دی جس میں ہدایت اور روشنی (موجود) ہے اور وہ توریت کو جو اس سے پہلے نازل ہوئی تھی۔ سچا کرنے والی ہے اور ہدایت اور نصیحت ہے ڈرنے والوں کے لیے“۔

میرے پیارے دوستو! دیکھئے قرآن مجید میں ایسی متعدد آیات موجود ہیں جن میں تورات، زبور اور انجیل مقدس کی بڑی تعریف و توصیف اور عظمت بیان کی گئی ہے۔ (سورہ انعام آیت ۹۱-۹۲) اور (سورہ المائدہ آیت ۴۴) میں لکھا ہے کہ ان کتابوں میں نور اور ہدایت موجود ہے۔ پھر (سورہ المائدہ آیت ۴۸) میں مرقوم ہے کہ قرآن مجید ان سابقہ کتابوں کا محافظ اور مصدق ہے۔ لہذا ان سابقہ صحائف الانبیاء پر تحریف و تہنیخ (منسوخ کرنا، باطل کرنا) کا فتویٰ لگانا سراسر قرآن مجید کے دعویٰ مصدق و محافظت پر الزام تراشی ہے۔ پھر بعض بے علموں کا ایک من گھڑت مقولہ یہ بھی ہے کہ زبور شریف کے نازل ہونے سے تورات شریف منسوخ ہو گئی اور انجیل شریف کے نازل ہونے سے زبور کی کتاب منسوخ ہو گئی اور قرآن مجید کے نازل ہونے سے انجیل شریف منسوخ ہو گئی۔ یہ ان کے منہ کی باتیں ہیں۔ بلکہ یہ ان کی ایک ایسی بو گھس (بناوٹی، غیر حقیقی) اور ناقابل اعتبار دلیل ہے۔ جس کا ثبوت وہ کسی بھی



الہامی کتاب سے کبھی پیش نہیں کر سکتے۔ (سورۃ یونس آیت ۹۴) میں تو یہاں تک لکھا ہے کہ اپنے شکوک رفع کرنے کے لیے اہل کتاب (یعنی نصاریٰ اہل انجیل) سے پوچھ لیا کرو۔ جو تم سے پہلے ان کتابوں کو پڑھتے ہیں۔

میرے مسلم دوستو! خدا آپ کو دانش اور پاکیزگی بخشے میری عرض ہے کہ اگر آپ قرآن مجید کا دوبارہ بغور مطالعہ کریں۔ تو آپ معلوم کر لیں گے۔ کہ قرآن مجید کا ایک عمدہ انداز بیان یہ ہے کہ جس کتاب یا جس جس شخص کی بابت فرمایا گیا ہے۔ قرآن مجید ان کے جُدا جُدا نام لے لے کر ان کی بابت کلام کرتا ہے۔ اور نام بنام ان کی سچائی صداقت، عظمت اور بزرگی بیان کرتا ہے۔ اس لیے میرے عزیز دوستو! بلا ثبوت کیوں ہم مسیحیوں پر تحریف کتب کا الزام لگا کر مسیحیوں کی دل آزاری کیا کریں۔ کیونکہ جیسے اہل اسلام کو قرآن مجید کا احترام ملحوظ خاطر ہے۔ ویسے ہی مسیحیوں کو بھی بخوف خدا بائبل مقدس اور انجیل مقدس کا احترام ملحوظ خاطر ہے۔ خدا اپنے کلام کی حفاظت کے لیے ہم مسیحیوں کو علم و حکمت عطا کرتا رہا ہے۔ جس کی قرآن مجید میں بھی تصدیق موجود ہے۔ کہ اہل کتاب یعنی یہود و نصاریٰ میں عالم ہیں کیونکہ وہ سب لوگ اللہ کی کتاب کے نگہبان ہیں۔ (سورۃ المائدہ آیت ۸۲؛ توبہ آیت ۳۱، ۳۴) پھر ان کتابوں کے حُرّف و مبدّل کرنے سے بھی کچھ نہیں۔ لا تبدیل خدا اپنے کلام میں بھی لا تبدیل ہے۔ اور اپنے کلام کے تحفظ پر قادر ہے۔ چنانچہ قرآن مجید میں تورات اور زبور اور انجیل مقدس کا ذکر خیر کم و بیش ایک سو تیس (۱۳۰) آیات ہیں۔ لیکن کہیں نہیں لکھا (يُحَرِّفُونَ التَّوْرَةَ، يُحَرِّفُونَ الزَّبُورَ، يُحَرِّفُونَ الْاِنْجِيلَ)۔ البتہ قرآن مجید کے الفاظ کے رد و بدل کی بابت (يُحَرِّفُونَ الْكَلِمَ) ضرور لکھا ہے۔

پیارے دوستو! (سورۃ نساء آیت ۴۶) (يُحَرِّفُونَ الْكَلِمَ) کے الفاظ ہمارے زیر غور ہیں۔ یہ یہودیوں سے خطاب ہے۔ جو اسلام کے زیادہ مخالف تھے۔ وہ قرآن مجید کے بعض الفاظ کا تلفظ بگاڑ کر پڑھتے تھے۔ مسلم مفسرین کے بیان کے مطابق وہ لفظ (رَاعِنًا) کو زبان موڑ کر (رَاعِينًا) پڑھتے تھے۔ سو حکم ہوا کہ (رَاعِنًا) نہ کہا کرو۔ بلکہ (أَنْظُرْنَا) کہا کرو۔ اسی طرح لفظ (حِطَّةً) ”بمعنی مغفرت“ کو یہودی لوگ (حِبَّت) ”بمعنی گہیوں“ پڑھتے تھے۔ (سورۃ اعراف آیت ۱۶) جب یہودیوں کی وجہ سے مسلمانوں میں بھی ان غلط الفاظ کا رواج عام ہونے لگا تو یہودیوں کو بطور ملامت اور مسلمانوں کو بطور ہدایت فرمایا، پڑھیے (سورۃ اعراف آیت ۱۶۲، سورۃ توبہ آیت ۶۵-۶۶، سورۃ البقرہ آیت ۷۵، سورۃ عمران آیت ۷۱-۷۲، ۷۸)۔ قرآن مجید ان آیات میں یہودیوں سے مخاطب ہے کہ وہ قرآن مجید کے الفاظ بدل ڈالتے ہیں۔ لیکن ان آیات میں تورات زبور اور انجیل مقدس کا کوئی نام نہیں آیا۔ بالفرض محال اگر قرآن مجید کا اشارہ ان سابقہ کتب کے الفاظ کی طرف ہوتا تو قرآن مجید نام بنام خطاب کرنے کے اپنے عمدہ انداز بیان کے مطابق ضرور ان کتب سابقہ کے نام لے کر ان الفاظ کا ذکر کرتا۔ یعنی (يُحَرِّفُونَ التَّوْرَةَ، يُحَرِّفُونَ الزَّبُورَ، يُحَرِّفُونَ الْاِنْجِيلَ)۔ چنانچہ از روئے قرآن مجید یہ بات ثابت ہوگئی کہ تورات، زبور اور انجیل مقدس صحائف الانبیاء تحریف و تنسیخ اور رد و بدل کے تمام بوگھس دلائل اور الزامات سے پاک ہیں۔ پس از روئے (سورۃ نساء آیت ۴۶) یہودی جن جن الفاظ کو بدل ڈالتے تھے وہ قرآن مجید کے ہی الفاظ میں سے

ہے۔ پر مسلم مفسرین نے ہمیشہ قلم اٹھایا ہے۔ (زَاعِنَا، حِطَّة) وغیرہ۔ حال ہی میں روزنامہ ”نوائے وقت“ لاہور ۳ مارچ ۱۹۷۶ء صفحہ ۳، کالم نمبر ۱ پر حافظ محمد امین صاحب نے تحریر فرمایا کہ :-

”قرآن کریم کے پہلے پارے میں (سورۃ البقرہ سورہ ۱۰۴) میں ایمانداروں کو خطاب کیا گیا ہے اور ایسے الفاظ کو ترک کرنے کی ہدایت دی گئی ہے جس کے اندر یہ خرابی تھی کہ اگر زبان موڑ کر اور منہ دبا کر اس کو ادا کیا جائے تو اس کے ایسے معنی برآمد ہوں۔ جس میں مخاطب کی شان میں گستاخی پائی جائے۔ اور اللہ کو یہ کسی طرح گوارا نہیں کہ آنحضرت ﷺ کی شان میں دانستہ یا نادانستہ گستاخی کی جائے۔ چنانچہ ایسے لفظ کو سرے سے ممنوع قرار دے دیا گیا۔ اس لفظ کا ہم معنی لفظ (أَنْظُرْنَا) استعمال کرنے کی اجازت دی گئی۔۔۔ صحابہ کرام بھی بعض اوقات کسی بات کی وضاحت کے لیے (زَاعِنَا) کہہ بیٹھتے اب اللہ کریم نے ایمانداروں کو مخاطب کر کے اس عمل سے روک دیا اور اس کی جگہ (أَنْظُرْنَا) استعمال کرنے کی ہدایت فرمائی۔“

سر سید احمد خان نے امام محمد اسمعیل بخاری صاحب کی دلیل دے کر فرمایا کہ اہل کتاب نے اپنی الٹا کتابوں میں کوئی تحریف نہیں کی۔ ڈاکٹر غلام جیلانی برق صاحب کیمبل پور نے اپنی کتاب ”ایک اسلام“ اور ”دو اسلام“ میں فرمایا ہے کہ صحائف الانبیاء توریت، زبور اور انجیل مقدس تحریف و تفسیح اور رد و بدل سے پاک ہیں۔ مولانا صدر الدین امیر جماعت احمدیہ لاہور نے بھی ”پیغام صلح“ لاہور ۲۲ جنوری ۱۹۵۸ء ص ۵ پر احمدیوں کو ہدایت کی تھی کہ تورات، زبور اور انجیل مقدس کو دلی عقیدت کے ساتھ یعنی۔

”رواداری کے طور پر نہیں بلکہ دل سے انہیں سچا تسلیم کریں ان پر ایمان لائیں کہ وہ کتابیں خدا تعالیٰ کے طرف سے نازل شدہ ہیں۔۔۔ جو شخص یہ کہتا ہے کہ میں انجیل کو اور حضرت عیسیٰ کو مانتا ہوں اور خدا کی نازل کردہ تعلیمات پر عمل نہیں کرتا۔ ان کے مطابق مسائل بیان نہیں کرتا وہ نافرمان ہے اور بد عہد ہے۔ زبان سے کہہ دینا کہ موسیٰ اور عیسیٰ سچے تھے۔ ان کی کتابوں کے اندر ہدایت اور نور ہے۔ مگر ان کی تعلیمات پر عمل نہ کرنا یہ خدا کے احکام سے منہ پھیرنا اور عہد کر کے اس سے پھر جانا ہے۔“

زندہ خداوند مسیح یسوع نے تمام سابقہ الہامی کتابوں کو تحریف و تنسیخ سے پاک قرار دیتے ہوئے فرمایا کہ: ”یہ نہ سمجھو کہ میں تورات یا نبیوں کی کتابوں کو منسوخ کرنے آیا ہوں۔ منسوخ کرنے نہیں بلکہ پورا کرنے آیا ہوں۔ کیونکہ میں تم سے سچ کہتا ہوں کہ جب تک آسمان اور زمین ٹل نہ جائیں ایک نقطہ ایک شوشہ توریث سے ہر گز نہ ٹلے جب تک سب کچھ پورا نہ ہو جائے“ (متی ۵: ۱۷-۱۸)۔ زندہ مسیح یسوع نے جہاں سابقہ نبیوں کی کتابوں کو غیر منسوخ اور اٹل قرار دیا وہاں اپنے کلام الہی انجیل مقدس کو بھی غیر منسوخ اور اٹل قرار دیتے ہوئے فرمایا کہ ”آسمان اور زمین ٹل جائیں گے لیکن میری باتیں (یعنی انجیل) ہر گز نہ ٹلیں گی“ (متی ۲۴: ۳۵)۔ انجیل مقدس میں لکھا ہے کہ ”اس نبوت کی کتاب میں تحریف کرنے والا شیخ مسوجب سزا ہوگا“ (مکاشفہ ۲۲: ۱۸-۱۹)۔

سابقہ الہامی کتابوں کو محرف و مبدل اور منسوخ قرار دینا سچے نبی کی شان کے خلاف ہے۔ کیونکہ سابقہ الہامی کتابوں پر تحریف و تنسیخ کا فتویٰ کبھی کسی نبی نے نہیں لگایا۔ دُنیا میں ایک کے بعد دوسرا نبی آتا رہا۔ لیکن کبھی کسی لاحق نبی نے کسی سابقہ نبی کے کلام الہی کو محرف یا منسوخ قرار نہیں دیا۔ بلکہ جو کلام الہی اس نبی پر نازل ہوتا تھا۔ اس کو وہ سابقہ انبیاء کے کلام الہی کے ساتھ ملا کر ایک ہی خدا کی طرف سے واجب التسلیم کلام الہی ثابت کرتا رہا۔ اگر خدا ہر نبی کے آنے پر ہر سابقہ کتاب کی منسوخی کا حکم دے دیا کرتا تو خدا صادق القول اور قائم المزاج خدا کہلانے کا حقدار نہ رہتا۔ اور اس کے وعدہ و وعید کا اعتبار دُنیا سے اٹھ جاتا۔ چنانچہ اس انجیل مقدس کی تبلیغ و منادی کا حکم آج بھی قرآن مجید میں موجود ہے۔ پڑھ کر دیکھیے (سورۃ المائد آیت ۴۷) یعنی ”چاہیے کہ انجیل والے اس کے مطابق اللہ نے انجیل میں نازل کیا ہے حکم کریں۔“

پیارے مسلم دوستو! کسی نبی نے کبھی سابقہ الہامی کتابوں کو منسوخ و محرف قرار نہیں دیا۔ یہ بات بے تبدیل اور صادق القول خدا کی شان اور اس کے برحق نبیوں کی نبوت کے خلاف ہے۔ تورات، زبور اور انجیل مقدس بے تبدیل پر تحریف و تنسیخ کا الزام از روئے قرآن مجید ایک راسخ الاعتقاد (مضبوط ایمان کا) مسلمان کے ایمان کے منافی ہے کیونکہ تمام الہامی کتابیں تحریف و تنسیخ اور رد و بدل سے پاک ہیں۔

میرا خیال ہے کہ الہامی کتابوں پر ایسے مہمل (بیہودہ، بے معنی) اعتراضات کرنے والے اصحاب نے ان الہامی کتابوں کے قدیمی قلمی صحیفے جو عبرانی، لاطینی اور یونانی زبان میں صدیوں سے مغربی ممالک کے عجائب گھروں میں موجود ہیں۔ ساری عمر ان کو نہ کبھی دیکھا ہے اور نہ ان کا مطالعہ فرمایا ہے۔ تاکہ وہ ان کتابوں کی تحریف اور رد و بدل کا اندازہ لگا سکیں۔ کیا الہامی کتابوں کو متروک (ترک کیا ہوا) و منسوخ قرار دینا اور پھر ان ہی میں سے کسی موعودہ (عہد کیا گیا، وعدہ کیا گیا) نبی کا ذکر خیر تلاش کرنا علمی، ادبی اور اخلاقی اصولوں کے مطابق درست ہے؟

پھر بار بار ان سابقہ کتابوں پر ایمان کا اقرار مجھے تو بڑا عجیب فلسفہ تعلیم معلوم ہوتا ہے؟ انجیل مقدس میں لکھا ہے کہ: ”ہر ایک صحیفہ جو خدا کے الہام سے ہے تعلیم اور الزام اور اصلاح اور راست بازی میں تربیت کرنے کے لیے فائدہ مند بھی ہے۔ تاکہ مرد خدا کامل بنے اور ہر ایک نیک کام کے لیے بالکل تیار ہو جائے“ (۲- تیمتھیس ۳: ۱۶-۱۷)۔

## شہادتِ القرآن

راخ الاعتقاد (پختہ ایمان) اہل اسلام جن کا قرآن مجید کے فرمان و احکام پر بدل و جان ایمان ہے۔ ان کے لیے واجب اور مناسب یہ ہے کہ وہ قرآن مجید کے اللہ تعالیٰ کے اُن فرمودہ باتوں اور آیات کو اسی طرح دلی عقیدت سے سچ اور برحق تسلیم و قبول کریں۔ جس طرح وہ قرآن مجید میں مرقوم و موجود ہیں اور قرآن مجید کی اُن آیات کی اُلٹی پلٹی من گھڑت من مرضی تشریح و تفسیر کر کے اسلامی دُنیا میں فرقہ بندی اور غیر مسلم اہل کتاب کے سامنے جگ ہنسائی (بدنامی) نہ کریں۔ خصوصاً سابقہ الہامی مقدس کتابیں جن کی صحت و صداقت کے بارے میں متعدد بار (کئی بار) قرآن مجید میں بڑی تعریف و توصیف اور تصدیق کی گئی ہے اور جن کی صداقت اور تحفظ کا بڑا زبردست دعویٰ بھی کیا گیا ہے۔ ان تمام سابقہ الہامی مقدس کتابوں کو برحق تسلیم کریں جو آج بھی اہل کتاب مسیحیوں کے پاس لا تبدیل زندہ موجود ہیں۔ اور قرآن مجید آج بھی اس بات کی تصدیق کرتا ہے کہ نصاریٰ (مسیحی) اہل کتاب ہیں۔ اُن کے پاس ایک زندہ اور موثر کتاب مقدس موجود ہے۔ جو زندہ ترقی یافتہ اور غیر ترقی یافتہ اقوام عالم کے لیے راہ ہدایت اور کامل طور پر راہ نجات ثابت ہو رہی ہے۔

اگر کوئی سچتی مسلم یہ کہے کہ نہ یہ وہ اہل کتاب نصاریٰ ہیں اور نہ ان کے پاس وہ کتب موجود ہیں جن کی قرآن مجید تصدیق و توصیف کا مدعی ہے۔ تو پھر لازماً یہ کہنا پڑے گا کہ آج سابقہ کتب کے متعلق قرآن مجید کا دعویٰ غلط ثابت ہوا۔ کیونکہ جن اہل کتاب اور جن کتابوں کے بارے میں قرآن مجید میں فرمایا گیا ہے۔ اُن کا دُنیا میں اب کوئی وجود ہی باقی نہیں رہا۔ اس لیے سابقہ الہامی کتابوں کے حق میں قرآن مجید کا تمام فرمودہ آیات قرآنی منسوخ و متروک قرار پائیں۔ کیونکہ جس چیز کا وجود ہی نہیں اس کی صداقت کی تعریف و توصیف چہ معنی دارد (بے معنی)؟

قرآن مجید میں لکھا ہے کہ اہل کتاب میں عالم موجود ہیں۔ لہذا اہل کتاب عالم فاضل اصحاب ہی اپنی الہامی کتابوں کے قدر دان اور تحفظ کے ذمہ دار ہو سکتے ہیں۔ کیونکہ کتب مقدسہ کے تحفظ کے واسطے خُدا تعالیٰ کی مدد ہمیشہ کتاب مقدس کے عالموں اور محافظوں کے شامل حال رہی ہے۔ آج بھی اہل کتاب مسیحی علماء اپنی علمیت اور قابلیت اور حکمت میں اقوام عالم کے مقابلہ میں پیش نظر آتے ہیں۔ اُمی لوگ (ان پڑھ) جن کو الہامی کتابوں کے پڑھنے پڑھانے کی لیاقت حاصل نہ تھی۔ (سورۃ انعام آیت ۱۵۶) وہ الہامی کتابوں کے تحفظ کی ذمہ داری کے طریقوں کو نہیں سمجھ سکتے۔ جی! علمائے اہل کتاب کے ہاتھوں میں دی گئی۔ کتاب تو غیر محفوظ ہو گئی اور اُمی بے لکھے پڑھے لوگوں کے ہاتھ میں جو کتاب دی گئی وہ محفوظ رہ گئی۔ سبحان اللہ!

### عجب منطقی ہے اُمی نقطہ داں کے لیے

چنانچہ قرآن مجید کی آیات کے عین مطابق اہل اسلام کو ایمان مفصل دیا گیا ہے۔ جس کا وہ قرآن و سنت کے مطابق پنجگانہ نمازوں میں سابقہ الہامی کتابوں پر اپنے ایمان کا بار بار اقرار و اقبال کرتے رہتے ہیں۔ کہ ”میں ایمان لایا ہوں اللہ پر اور اس کے فرشتوں پر اور اس کی کتابوں پر اور اُس کے رسولوں پر اور آخری دن پر“ (سورۃ نساء آیت ۱۳۶)۔

جو شخص اپنے مسلمان ہونے کا دعویٰ کرتا ہے کہ میں مسلمان ہوں بشرطیکہ وہ پانچ وقت باقاعدہ نمازیں پڑھتا ہو۔ کیونکہ جو شخص دن میں پانچ وقت نماز نہیں پڑھتا۔ وہ مسلمان کہلانے کا حقدار نہیں۔ لیکن جو شخص یہ کہتا ہے کہ میں قرآن پر ایمان رکھتا ہوں۔ میں باقاعدہ پنجگانہ نمازیں اور ایمان مفصل بھی پڑھتا ہوں۔ تو اس کے لیے یہ بھی لازم اور واجب ہے کہ وہ قرآن کی اُن باتوں کو جو سابقہ الہامی کُتب کی صحت و صداقت سے متعلق ہیں۔ اُن کو اسی طرح برحق تسلیم و قبول کرے۔ جس طرح وہ قرآن مجید میں آج بھی موجود ہیں اور ان قرآنی آیات کی غلط تشریح و تفسیر کر کے اہل کتاب نصاریٰ کے آگے اپنی جگہ ہنسائی (بدنامی) نہ کریں۔ کیونکہ قرآن مجید میں یہ الفاظ ہرگز موجود نہیں۔ یعنی (يُحَرِّفُونَ التَّوْرَةَ ، يُحَرِّفُونَ الزَّبُورَ ، يُحَرِّفُونَ الْاِنْجِيلَ)۔ البتہ قرآن مجید کے بعض الفاظ کے رد و بدل کے بارے میں (يُحَرِّفُونَ الْكَلِمَ) ضرور لکھا گیا ہے (سورۃ نساء آیت ۴۶؛ سورۃ آل عمران آیت ۷۸)۔

تاہم قرآن مجید پر ایمان رکھنے والے قرآن کی باتوں کی تردید کرتے ہوئے اس بات کا دعویٰ ضرور کرتے ہیں کہ سابقہ الہامی کتابوں میں رد و بدل ہوا ہے۔ اُن میں تحریف و تنسیخ ہوئی ہے اور قرآن مجید کے آنے پر اب سابقہ کتابوں کی ضرورت باقی نہ رہی ہے۔ لیکن مستقل مزاج خدا تعالیٰ کا ایسا کوئی غیر اخلاقی اصول کسی الہامی کتاب میں موجود نہیں کہ اُس نے قرآن کی خاطر اپنے سابقہ لا تبدیل کلام الہی کتاب مقدس کو متروک و منسوخ قرار دے دیا گیا ہے۔ تو پھر اہل اسلام کیوں از روئے قرآن اپنے ایمان مفصل کا اقرار کرتے ہیں۔ دوسرے لفظوں میں پھر اس کا مطلب یہ ہوگا کہ معترضین (اعتراض کرنے والے) سابقہ الہامی کتابوں کی صحت و صداقت اور تحفظ کے بارے میں قرآن مجید کے دعویٰ کو سراسر غلط ثابت کرنے میں بڑے ہوشیار واقع ہوئے ہیں۔ لیکن مسیحی علماء نے ہمیشہ سابقہ کتابوں کے متعلق قرآن کے دعویٰ کو سراہا ہے۔ ایسی باتوں سے اہل کتاب نصاریٰ مسیحیوں کا تو کچھ نہیں بگڑ سکتا۔ البتہ قرآن مجید کی صداقت اور اس کے دعویٰ پر حرف ضرور آتا ہے۔ اب ایک سوال پیدا ہوتا ہے کہ آخر قرآن مجید میں سابقہ الہامی مقدس کتابوں کی کیوں اتنی تعریف و توصیف کی گئی ہے؟ اس کا جواب تو کوئی مسلمان ہی دے سکتا ہے۔

مسلم معترضین دعویٰ کرتے ہیں کہ ہم سابقہ الہامی کتابوں کے اندر رد و بدل اور تحریف و تنسیخ ثابت کر سکتے ہیں۔ لیکن ایسے لوگوں کی بابت ہم یہی کہہ سکتے ہیں کہ اُن کو قرآن مجید کے دعویٰ کی صداقت کا ذرا بھی پاس نہیں۔ بلکہ ایسے لوگ قرآن مجید کے دعویٰ کی توہین کے مرتکب ہیں۔ ایسے مسلم حضرات کو سابقہ الہامی کتابوں پر ایسے الزامات لگانے سے پہلے قرآن مجید کی عزت و احترام کا کچھ خیال کر لینا چاہیے۔ قرآن مجید تو سابقہ الہامی کتابوں کی صحت و صداقت، تحفظ و احترام کا دعویٰ کرتا ہے۔ کہ ان میں نُور اور ہدایت موجود ہے۔ لیکن فتنہ پسند عناصر قرآن کے اس دعویٰ کی تردید کرتے ہیں۔ سابقہ الہامی کتابوں یعنی توریت اور زبور اور انجیل مقدس اور پاک نوشتوں پر رد و بدل اور تحریف و تنسیخ کا الزام لگانے والا محض ہرگز مستقل مزاج انسان یا نبی یا رسول کہلانے کا مستحق نہیں۔ کیونکہ کبھی کسی برحق صادق القول نبی یا رسول نے جو خدا تعالیٰ کی طرف سے مبعوث ہوا تھا۔ اس نے سابقہ الہامی مقدس کتابوں پر ہرگز ایسے بے بنیاد الزامات نہیں لگائے تھے۔ اور جن لوگوں نے دعویٰ نبوت کے زیر سایہ الہامی مقدس کتابوں پر تحریف و تنسیخ کے الزامات لگائے اہل کتاب مسیحی دُنیا نے اُن کو خدا کی طرف سے مبعوث نبی اور رسول تسلیم و قبول نہیں کیا۔ کیونکہ وہ خدا کے کلام الہی کی توہین کے

مرتب ہوئے ہیں۔ اور انہوں نے کتابِ مقدس کی تعلیمات کے خلاف قدم اٹھایا۔ قرآن مجید میں لکھا ہے: (لَا تَبْدِيلَ لِكَلِمَاتِ اللَّهِ) (سورۃ یونس آیت ۶۴)۔ ”یعنی اللہ کی باتیں بدلتی نہیں“۔ وہ باتیں جو کہ تمام الہامی کتابوں میں موجود ہیں۔ اہل اسلام کے لیے میرا دوستانہ مشورہ یہ ہے کہ وہ قرآن کی عزت و احترام کی خاطر تمام سابقہ الہامی مقدس کتابوں کو جو الہامی کتابِ مسیحیوں کے پاس زندہ موجود ہیں۔ اُن کو دلی عقیدت کے ساتھ برحق اور لا تبدیل قبول کریں۔ اُن کی قدر کریں۔ کیونکہ اس میں قرآن مجید کی عزت کا سوال بھی ہے۔ اور سابقہ کتابیں زندہ خدا کا لا تبدیل زندہ کلامِ الہی ہے۔

مسیحی دُنیا خُداوند یسوع مسیح کی انجیل مقدس کے علاوہ سابقہ الہامی کتابوں کو بھی خُدا تعالیٰ کا لا تبدیل زندہ موثر کلامِ الہی مانتا ہے۔ اور اُن پر ہر گز تحریف و تنسیخ اور رد و بدل کا کوئی الزام نہیں لگاتی۔ کیونکہ اُن کتابوں یعنی توریث اور زبور اور صحائف الانبیاء میں خُداوند یسوع مسیح منجی عالمین کی آمد اور ظہور و تجسم، سیرت و کردار، معجزانہ قدرت اور جاہ و جلال کی عظیم اور بے شمار صفات اور خوبیاں مرقوم ہیں۔ کیونکہ خُداوند یسوع مسیح نے یہودیوں کو فرمایا کہ:۔ ”تم کتابِ مقدس (بائبل) میں ڈھونڈتے ہو کیونکہ سمجھتے ہو کہ اُس میں ہمیشہ کی زندگی تمہیں ملتی ہے اور یہ وہ ہے جو میری گواہی دیتی ہے۔ پھر بھی تم زندگی پانے کے لئے میرے پاس آنا نہیں چاہتے“ (یوحنا ۵: ۳۹-۴۰)۔

اب آپ قرآن مجید کی مندرجہ ذیل آیات پر غور کریں کہ سابقہ کتبِ مقدسہ کے بارے میں اہل اسلام کو کیا ہدایت کی گئی ہے:-

(۱) (سورۃ یونس آیت ۶۴) (لَا تَبْدِيلَ لِكَلِمَاتِ اللَّهِ) اللہ کی باتیں بدلتی نہیں۔ (جو سابقہ کتب میں ہیں)

(۲) (سورۃ یونس آیت ۳۷) (وَ لَكِنْ تَصْدِيقَ الَّذِي بَيْنَ يَدَيْهِ) (قرآن) لیکن سچا کرنے والا مصدق ہے جو اس سے پہلے ہے۔ (سابقہ کتبِ مقدسہ)

(۳) (سورۃ المائدہ آیت ۴۶) (وَقَفَّيْنَا عَلَىٰ آثَارِهِم بِعِيسَى ابْنِ مَرْيَمَ مُصَدِّقًا لِّمَا بَيْنَ يَدَيْهِ مِنَ التَّوْرَةِ وَآتَيْنَاهُ الْإِنجِيلَ فِيهِ هُدًى وَنُورٌ وَمُصَدِّقًا لِّمَا بَيْنَ يَدَيْهِ مِنَ التَّوْرَةِ وَهُدًى وَمَوْعِظَةً لِّلْمُتَّقِينَ) اور ان نبیوں کے بعد انہی کے نقش قدم پر ہم نے عیسیٰ ابن مریم کو توریث کا سچا بتانے والا بنا کر بھیجا اور ہم نے اُسے انجیل دی جس میں ہدایت اور نور ہے اور توریث کو جو اُس سے پہلے نازل ہوئی تھی۔ سچا کرنے والی ہے اور ہدایت ہے اور نصیحت ہے ڈرنے والوں کے لیے۔

(۴) (سورۃ المائدہ آیت ۴۸) (مُصَدِّقًا لِّمَا بَيْنَ يَدَيْهِ مِنَ الْكِتَابِ وَمُهَيِّمًا) (قرآن) جو سابقہ کتابوں کی تصدیق کرنے والی ہے۔ اُن کی محافظ ہے۔

(۵) (سورۃ البقرہ آیت ۱۷۷) لَيْسَ الْبِرَّ أَنْ تُولُوا وُجُوهَكُمْ قِبَلَ الْمَشْرِقِ وَالْمَغْرِبِ وَلَكِنَّ الْبِرَّ مَنْ آمَنَ بِاللَّهِ وَالْيَوْمِ الْآخِرِ وَالْمَلَائِكَةِ وَالْكِتَابِ وَالنَّبِيِّينَ) نیکی صرف یہی نہیں کہ تم اپنے منہ مشرق یا مغرب کی طرف کرو، لیکن نیکی اس کی ہے جو اللہ پر اور آخری دن پر اور فرشتوں پر اور کتابوں پر اور نبیوں پر ایمان لائے۔

(۶) (سورۃ نساء آیت ۱۳۶) وَمَنْ يَكْفُرْ بِاللَّهِ وَمَلَائِكَتِهِ وَكُتُبِهِ وَرُسُلِهِ وَالْيَوْمِ الْآخِرِ فَقَدْ ضَلَّ ضَلَالًا بَعِيدًا) اور جو کوئی اللہ پر اور کے فرشتوں اور کتابوں اور رسولوں پر اور آخری دن پر یقین نہ رکھے۔ وہ گمراہی میں بہت دُور جا پڑا۔

(۷) (سورۃ عمران آیت ۸۴) قُلْ آمَنَّا بِاللَّهِ وَمَا أُنزِلَ عَلَيْنَا وَمَا أُنزِلَ عَلَىٰ إِبْرَاهِيمَ وَإِسْمَاعِيلَ وَإِسْحَاقَ وَيَعْقُوبَ وَالْأَسْبَاطِ وَمَا أُوتِيَ مُوسَىٰ وَعِيسَىٰ وَالنَّبِيُّونَ مِنْ رَبِّهِمْ لَا نُفَرِّقُ بَيْنَ أَحَدٍ مِّنْهُمْ) تو کہہ ہم اللہ پر ایمان لائے اور اُس پر جو ہم پر اتر ہے اور جو ابراہیم و اسماعیل اور اسحاق و یعقوب اور اس کی اولاد پر نازل ہوا تھا۔ اور جو موسیٰ اور عیسیٰ اور سب نبیوں کو اُن کے رب سے ملا تھا۔ ہم اُن میں سے کسی کو مجدا نہیں کرتے اور ہم اُنہی کے ماننے والے ہیں۔

(۸) (سورۃ نحل آیت ۲۳) فَسَلُّوا أَهْلَ الذِّكْرِ إِنْ كُنْتُمْ لَا تَعْلَمُونَ) سو اگر تم نہیں جانتے تو اہل ذکر (یعنی اہل کتاب) سے پوچھ لو۔

(۹) (سورۃ عنکبوت آیت ۳۶) وَلَا تَجَادِلُوا أَهْلَ الْكِتَابِ) اور تم (مسلمان) اہل کتاب سے جھگڑانہ کرو۔

(۱۰) (سورۃ شوریٰ آیت ۱۵) وَقُلْ آمَنَّا بِمَا أُنزِلَ اللَّهُ مِنْ كِتَابٍ) اور کہہ میں ہر کتاب پر جو اللہ نے نازل کی ہے۔ ایمان لایا۔

(۱۱) (سورۃ المائدہ آیت ۴۴) وَالْأَحْبَارُ بِمَا اسْتُحْفِظُوا مِنْ كِتَابِ اللَّهِ) اور عالم (یہود و نصاریٰ) سب اللہ کی کتاب کے محافظ تھے۔

## ایمانِ مفصل

میں ایمان لایا اس کے فرشتوں پر۔ اُس کی کتابوں پر اور اُس کے رسولوں پر اور آخری دن پر۔ مسلمان کہتے ہیں کہ چار الہامی مقدس کتابوں یعنی توریت، زبور، انجیل اور قرآن مجید پر ایمان رکھتے ہیں۔ لیکن وہ قرآن مجید کے سوا کسی دوسری کتاب کی تعلیمات کو بالکل کوئی اہمیت نہیں دیتے۔ یہ اچھے ایمان کی نشانی نہیں کہ وہ توریت اور زبور اور انجیل کے متعلق اپنے دل میں میل رکھتے ہیں۔ لہذا سابقہ کتابوں پر جو مسلمان ایمان نہیں رکھتا وہ گمراہی میں بہت دُور جا پڑا (سورۃ نساء آیت ۱۳۶)۔

اب ایک نئے عقیدہ نے جنم لیا ہے کہ ایک اللہ ایک قرآن اور ایک رسول پر ہمارا ایمان ہے۔

قُرْآنِ الْمَدِیْنِ



## تبصرہ اصلی انجیل

جب ہم اپنے مسلم دوستوں کے آگے انجیل مقدس پیش کرتے ہیں تو وہ اکثر یہ خیال ظاہر کرتے ہیں کہ یہ اصلی انجیل نہیں۔ اصلی انجیل جو جناب عیسیٰ المسیح پر نازل ہوئی تھی وہ انجیل خدا تعالیٰ نے آسمان پر اٹھالی تھی یا یوں فرماتے ہیں کہ اصلی انجیل تبدیل اور منسوخ ہو گئی ہے۔ کیونکہ اصل انجیل میں جناب عیسیٰ المسیح کی ”الہی ابنیت“ اور ”صلیبی موت“ کا کوئی ذکر نہ تھا۔

پیارے دوستو! یہ انجیل مقدس جو زوئے زمین کی تمام مسیحی دنیا کے پاس موجود ہے۔ یہ زندہ خدا کا کلام ہے۔ اس میں رد و بدل اور تحریف و تفسیح کی کبھی ضرورت پیش نہ آئی۔ نہ کسی نبی اور رسول نے پہلی کتابوں پر تحریف و تفسیح کا فتویٰ دیا۔ چونکہ خدا تعالیٰ غیر متبدل ہے۔ لہذا خدا تعالیٰ کا کلام بھی غیر متبدل اور غیر محرف (تبدیلی کے بغیر) ہے۔ انبیاء نے آسمانی خدا کی طرف سے نبوت اور الہام پا کر کلام الہی کو کتاب کی شکل میں قلم بند ضرور کیا تھا۔ لیکن یاد رہے کہ صحائف الانبیاء توریت، زبور اور انجیل مقدس کسی وقت آسمانی عرش بریں پر لفظ بلفظ موجود نہ تھیں۔ ان الہامی صحیفوں کا لفظ بلفظ آسمان سے نزول کا عقیدہ صرف اہل اسلام کا ہے۔ اہل کتاب (یعنی مسیحیوں) کا نہیں۔ قرآن مجید میں قریباً ایک سو تیس (۱۳۰) بار بڑی تعریف و توصیف کے ساتھ انجیل مقدس توریت اور زبور کا ذکر خیر آیا ہے۔ چنانچہ انجیل مقدس کے بارے میں ابتدا سے مسیحیوں کا عقیدہ یہ ہے کہ جناب مسیح یسوع خدا کا ایک ازلی اور آسمانی کلمہ ہے۔ جیسے اہل اسلام بھی از زوئے قرآن مجید یہ عقیدہ ہے کہ جناب عیسیٰ المسیح کلمۃ اللہ اور روح اللہ ہیں (سورۃ النساء آیت ۱۷۱) بے شک از زوئے انجیل جلیل جناب مسیح یسوع بذات خود مجسم کلمہ یعنی ایک مجسم انجیل بھی تھے۔ چنانچہ اب بعد از مصلوب جناب مسیح یسوع کا پانچ سو (۵۰۰) سے زیادہ مسیحی بھائیوں کو دیکھائی دینا (۱۔ کرنتھیوں ۱۵: ۳-۸) اور پھر ان کے دیکھتے ہی دیکھتے بجمہ (جسم) عنصری زندہ آسمان پر اٹھایا جانا تو عین برحق ہے (اعمال ۱: ۹)۔ لیکن جناب مسیح یسوع کی ہدایت اور روح القدس کی تحریک سے اس کے برگزیدہ رسولوں کی ایک تحریر شدہ کتاب یعنی انجیل مقدس کا آسمان پر اٹھایا جانا ایک قطعی ناقابل اعتبار ناقص دلیل ہے۔ جناب مسیح یسوع کے ایک برگزیدہ رسول یوحنا نے انجیل مقدس میں تحریر کیا ہے کہ :- ”ابتدائیں کلمہ تھا اور کلمہ خدا کے ساتھ تھا اور کلمہ خدا تھا۔۔۔ اور کلمہ مجسم ہوا“ (یوحنا ۱: ۱۴)۔

یعنی حضور مسیح کلمۃ اللہ نے مجسم ہو کر انسانی شکل اختیار کی بے شک وہ بذات خود ایک زندہ اور حقیقی آسمانی مجسم کتاب بھی تھے۔ لیکن جناب مسیح یسوع کے برگزیدہ رسولوں نے روح القدس سے معمور ہو کر بموجب حکم مسیحا (یوحنا ۱۴: ۲۵-۲۶)۔ اس کی عجیب ولادت بے پدر (بغیر باپ کے پیدائش)، عالیشان کاموں کا بیان، عجیب و غریب تعلیم کا احوال، بعد از مصلوب و مقتول تیسرے دن مردوں میں سے جی اٹھنے کا کمال اور صعود آسمانی کا چشم دید اور حیرت انگیز ماجرہ معتبر محققانہ دلائل و حقائق کے ساتھ قلم بند کر کے ایک کتاب انجیل مقدس کی صورت میں ہم تک پہنچایا۔ چنانچہ یہ وہی اصلی انجیل مقدس ہے جو یونانی زبان میں لکھی گئی۔ جس کی قرآن مجید نے بھی بڑے واضح الفاظ میں تصدیق و تعریف کی ہے پڑھیے (سورۃ المائدہ آیت ۴۸) صحائف الانبیاء یعنی توریت، زبور اور انجیل مقدس کے صدیوں قدیمی قلمی صحیفے ابھی تک مغربی ممالک کے عجائب گھروں میں عبرانی، لاطینی اور یونانی زبان میں موجود اور محفوظ ہیں اس انجیل مقدس کے اردو، فارسی، عربی اور انگریزی ترجمے آپ کو پاکستان بائبل سوسائٹی انارکلی لاہور سے دستیاب ہیں

۔ دُنیا میں انجیل مقدس اور بائبل مقدس ہی ایک ایسی عالمگیر واحد مقبول عام کتاب ہے جس کے ترجمے دُنیا کی تقریباً تمام زبانوں میں شائع ہو رہے ہیں۔ چنانچہ انجیل مقدس میں جن جن برگزیدہ رسولوں نے جناب مسیح یسوع کے دُنیا میں مبعوث ہونے کے مقاصد قلمبند کئے ہیں وہ آپ کے شاگرد رسول مقبول اور ان رسولوں کے ہم خدمت مقدمین تھے جو ہر وقت آپ کے ساتھ ساتھ رہ کر آپ کی زندگی کے پاکیزہ اصولوں، طبیعت سیرت مزاج اور انسانی ہمدردی کے الہی جذبہ محبت و خدمت، ایثار و قربانی اور انجیل مقدس کی باتوں کا بغور مشاہدہ کرتے رہے۔ انہی شاگردوں کو مسیح یسوع نے اپنے رسول اور گواہ مقرر کیا۔ تاکہ آپ کے بعد از صعود آسمانی دوسرے مددگار یعنی روح القدس کی معموری اور تحریک سے وہ آپ کے چشم دید حالات زندگی اور انجیل مقدس کی تمام پاکیزہ باتوں کی اکتاف عالم (کنف کی جمع، کنارے، تمام دُنیا میں) میں جا کر منادی کریں (مرقس ۱۶: ۱۵)۔ جناب مسیح یسوع نے اپنے رسولوں کو ارشاد فرمایا کہ: ”تم بھی گواہ ہو کیونکہ شروع سے میرے ساتھ ہو“ (یوحنا ۱۵: ۲۷)۔ ”تم ان باتوں (یعنی انجیل مقدس) کے گواہ ہو“ (لوقا ۲۴: ۲۸)۔ ”تم پاک ہو“ (یوحنا ۱۳: ۱۰)۔ ”اور ان کو رسول کا لقب دیا“ (لوقا ۶: ۱۳)۔

مسیح یسوع نے اپنے شاگردوں کو اس لیے رسول کا لقب دیا تاکہ وہ اس کی انجیل مقدس کی دُنیا میں منادی کریں اور آئندہ پشتوں کے مفاد عام کے لیے اُسے احاطہ تحریر میں لائیں کیونکہ خدا کے رسولوں کی یہ ذمہ داری ہوتی ہے کہ وہ الہامی کلام الہی کی منادی کریں اور پھر اسے احاطہ تحریر میں لائیں۔ قرآن مجید میں جناب مسیح یسوع کے مقدس رسولوں کی بابت لکھا ہے کہ اللہ نے عیسیٰ کے حواریوں پر وحی بھیجی (سورۃ المائدہ)۔ لہذا ہر مسلمان کو بسر و چشم یہ تسلیم کرنا چاہیے کہ جناب مسیح کے علم حواریوں یعنی مقدس رسولوں کی قلم بند کردہ یہ انجیل مقدس فی الحقیقت ایک الہامی اور آسمانی کتاب ہے کیونکہ حضور مسیح یسوع کے برگزیدہ رسولوں نے پہلے تو جناب مسیح یسوع کے حالات زندگی، پاکیزہ اصولوں اور انجیلی تعلیمات کا بغور مشاہدہ و مطالعہ کیا۔ اس سے خود ذاتی طور پر استفادہ کیا۔ پھر انہوں نے حضور مسیح یسوع کے حکم کے مطابق دوسرے مددگار یعنی روح القدس کی تحریک سے اسے ایک کتاب یعنی انجیل مقدس کی صورت میں قلمبند کیا۔ کیونکہ جناب مسیح یسوع نے اُن کو انجیل مقدس کی جو تعلیم دی وہ فی البدیہہ اور زبانی زبانی تھی۔ چنانچہ اس کے ایک برگزیدہ رسول یوحنا آپ کے حق میں اپنی اور دوسرے رسولوں کی گواہی کے متعلق بڑے محققانہ اور مفکرانہ انداز میں تحریر فرماتے ہیں کہ :-

۱۔ ”ہم نے مسیح کلمۃ اللہ کو اپنی آنکھوں سے دیکھا ہے (یعنی تمام رسولوں نے)

۲۔ بلکہ غور سے دیکھا ہے۔

۳۔ اور اپنے ہاتھوں سے اُسے چھوا ہے۔

۴۔ اس لیے ہم ”اس (کلمۃ اللہ) کی گواہی دیتے ہیں“ (۱۔ یوحنا ۱: ۲)۔

مقدس یوحنا رسول کے ان الفاظ سے ایک منصف مزاج محقق و مفکر (حق کی تلاش کرنے والا) کو یقین محکم حاصل ہو جاتا ہے کہ مسیح یسوع کے حالات زندگی اور پاکیزہ انجیلی تعلیمات کے بارے میں جو کچھ انجیل مقدس میں اس کے چشم دید رسولوں نے قلمبند کیا ہے وہ فی الحقیقت قبولیت کے لائق ہے۔ مقدس لو کا لکھتے ہیں کہ جناب مسیح یسوع کلمۃ اللہ کی انجیل کی باتیں کرنے والے وہ اشخاص تھے۔ جو شروع سے خود دیکھنے والے اور کلام (یعنی مسیح کلمۃ اللہ) کے خادم تھے“ (لوقا: ۲)۔ پس حضور مسیح یسوع کے حالات زندگی اور واقعات صلیب کی جو تصویر انجیل مقدس پیش کرتی ہے۔ فی الحقیقت وہ قابل اعتبار ہے کیونکہ اس کو ان رسولوں نے قلمبند کیا جو شروع سے ہی جناب عیسیٰ المسیح کے چشم دید گواہ تھے۔ اور ہمیشہ اس کے ساتھ ساتھ رہتے تھے۔ اور اسے دیکھتے تھے۔

ملکہ فلسطین کے جس جس صوبہ، جس جس شہر گاؤں، جمیل یا پہاڑ پر ہمارے منجی مسیح مصلوب نے لوگوں کو اپنی تعلیم دی۔ جس جس جگہ معجزات کئے۔ حتیٰ المقدور ان مقامات اور جگہ کے نام اور ساتھ ساتھ اوقات بھی انجیل جلیل میں مرقوم ہیں۔ مسیح یسوع نے لوگوں کو جو تعلیم دی جو جو معجزات کئے ان کا ذکر خیر بھی بڑی تفصیل و ترتیب کے ساتھ انجیل مقدس میں قلم بند ہے۔ اور انجیل کے پڑھنے سے معلوم ہو جاتا ہے کہ اُسے چشم دید گواہوں نے لکھا ہے۔

پیارے دوستو! خدا آپ کو دانائی بخشے۔ دنیا میں صرف ایک ہی مسیح یسوع جلوہ گر ہوئے ہیں۔ وہ ایک تاریخی اور برگزیدہ ہستی تھے۔ ان کو اس دنیا میں یہ تاریخی عظمت حاصل ہے کہ وہ روح القدس کی قدرت سے مجسم ہو کر کنواری مریم مقدسہ کے ہاں بے پدر پیدا ہوئے۔ یعنی جناب روح اللہ نے انسانی شکل اختیار کی یا یوں کہیے کہ ایک غیر مخلوق اور غیر مجسم ہستی روح اللہ مسیح کلمۃ اللہ نے تجسم اختیار کیا۔ چنانچہ اس کی عجیب پیدائش داؤد کے شہر بیت لحم میں آج سے دو ہزار سال پیشتر اس زمانہ میں ہوئی رومی شہنشاہ قیصر اوگوستس کی طرف سے پہلی بار مردم شماری کا حکم نافذ العمل ہوا یہ بیت لحم ملک فلسطین کے صوبہ یہودیہ میں واقع ہے۔ پھر جب جناب مسیح یسوع لوگوں کو تعلیم دینے لگے تو قریباً تیس (۳۰) برس کے تھے۔ انجیل جلیل میں لکھا ہے کہ :- ”جب یسوع خود تعلیم دینے لگا۔ قریباً تیس (۳۰) کا تھا“ (لوقا: ۲۳)۔

مسیح یسوع نے قریباً ساڑھے تین برس نجات کی خوشخبری کی منادی کی اور انسانی ہمدردی اور الہی جذبہ محبت و خدمت کے تحت ہر مرض کے بیمار کو شفا دی۔ جنم کے اندھوں کو بینائی اور مردوں کو زندگی عطا کی۔ لیکن ایک دن یروشلیم شہر کے نزدیک گتسمنی باغ میں جب کہ جناب مسیح یسوع رات کے وقت اپنے رسولوں کے ہمراہ دعائیں مصروف تھے تو سردار کاہنوں نے رات کی تاریکی سے فائدہ اٹھایا اور تلواروں اور لاطھیوں سے مسلح سپاہیوں اور پیادوں کی ایک جماعت بھیج کر جناب مسیح یسوع کو پکڑ لیا۔ وہ اُسے باندھ کر سردار کاہنوں کے پاس لے گئے اور سردار کاہنوں نے اس پر موت کا فتویٰ لگا کر اُسے رومی حاکم پنطس پیلاطس کے حوالہ کیا۔ اگرچہ رومی حاکم پنطس پیلاطس نے بار بار اصرار کیا کہ جناب مسیح یسوع کے قتل کی کوئی معقول وجہ نہیں تو بھی یہودی قوم کے ہجوم نے اُسے مجبور کیا کہ وہ جناب مسیح یسوع کو مصلوب کر کے مار ڈالے۔ چنانچہ اُس رومی حاکم پنطس پیلاطس نے بخوفِ بلاؤا سے کوڑے مروائے پھر یروشلیم شہر کے پہاڑ مقام گلگتا پر لے جا کر اُسے دو بدکاروں کے درمیان مصلوب کر کے مار ڈالا۔ پھر جب وہ قبر میں دفنایا گیا تو یہودیوں کے اصرار پر اُس کی قبر پر مہر لگائی اور پہرے دار سپاہی بھی مقرر کئے۔ لیکن جناب مسیح یسوع اپنے وعدہ اور پیش گوئی کے مطابق تیسرے دن

مردوں میں سے جی اٹھے۔ پھر وہ چالیس (۴۰) دن تک اپنے رسولوں کو اپنے مصلوب ہاتھ پاؤں اور پسلی کے نشانات دکھا دکھا کر صلیبی موت پر غالب آنے کا یقین محکم عطا کرتے رہے۔ (لوقا ۲۴: ۳۸-۴۶) انجیل مقدس میں لکھا ہے کہ: ”اُس نے دُکھ سہنے کے بعد بہت سے ثبوتوں سے اپنے آپ کو اُن پر زندہ ظاہر بھی کیا۔ چنانچہ وہ چالیس (۴۰) دن تک اُنہیں نظر آتا اور خُدا کی بادشاہی کی باتیں کہتا رہا۔۔۔۔۔ پھر وہ ان کے دیکھتے دیکھتے اوپر اُٹھا لیا گیا اور بدلی نے اُسے اُن کی نظروں سے چھپا لیا“ (اعمال ۱: ۳، ۹)۔

مسیح یسوع نے مردوں میں سے جی اٹھنے اور متواتر دیدار و کلام کے بعد یعنی عین صعودِ آسمانی کے موقع پر اپنے برگزیدہ رسولوں کو حکم دیا کہ ”تم ان باتوں کے گواہ ہو“ (لوقا ۲۴: ۴۸)۔ چنانچہ جناب مسیح یسوع کے رسولوں نے روح القدس کی معموری حاصل کرنے کے بعد اُسی یروشلیم شہر میں یہودیوں کے درمیان اعلانیہ سر بازار یہ گواہی دی کہ: ”اسی یسوع (مسیح مصلوب) کو خُدا نے جلا یا جس کے ہم سب گواہ ہیں“ (اعمال ۲: ۳۲)۔ کیونکہ ہم نے اس کو مردوں میں سے جی اٹھنے کے بعد اپنی آنکھوں سے بغور دیکھا ہے بلکہ اس کو چھو کر دیکھا ہے۔ اس لیے ہم اس کے گواہ ہیں۔ مسیح یسوع ایک تاریخی شخص ہیں اور ملک فلسطین میں بلحاظ زمینی خدمت اُن کو ایک جغرافیائی حیثیت بھی حاصل تھی۔ جناب مسیح یسوع کی زندگی سے متعلق تمام تاریخی اور جغرافیائی واقعات انجیل مقدس میں قلم بند ہیں۔ چنانچہ یہی وجہ ہے کہ محققین (حق کی تلاش کرنے والے) اور مفکرین اور متلاشیان حق بعد از مطالعہ اس انجیل مقدس کی الہامی صداقتوں کو بسر و چشم برحق تسلیم کرتے ہیں، کیونکہ کسی واقعہ کی صحت کے لیے محققین ان تین باتوں کو بڑی اہمیت دیتے ہیں۔ یعنی ”واقعہ“، ”ایام واقعہ“ اور ”مقام واقعہ“۔ چنانچہ انجیل مقدس کی صداقت کے لیے ان تینوں باتوں کو بڑی اہمیت حاصل ہے۔

میرے خیال میں انجیل مقدس کی مخالفت کی دو بڑی وجوہات یہ ہیں کہ مخالفین مسیح یسوع کو ”ابن اللہ“ اور زندہ مسیح مصلوب“ ماننے کو تیار نہیں حالانکہ دو ہزار سال سے ساری دُنیا میں یہ دونوں باتیں جناب مسیح یسوع کی عالمگیر شخصیت محبت اور مقبولیت کا اہم حصہ اور مسیحی معتقدات کا ایک عظیم جزو ایمان چلی آرہی ہیں اور مسیحی معتقدات (پیروی) کی یہی دو افضل ترین بنیادی حقیقت ہیں۔ جن سے معلوم ہوتا ہے کہ ”خُدا محبت ہے“ کیونکہ خُدا نے دُنیا سے ایسی محبت رکھی کہ اس نے اپنا کلوٹا بیٹا بخش دیا کہ جو کوئی اس پر ایمان لائے ہلاک نہ ہو بلکہ ہمیشہ کی زندگی پائے“ (یوحنا ۳: ۱۶)۔ جس ابن اللہ مسیح مصلوب کی حقیقی تصویر آپ کو انجیل مقدس میں نظر آتی ہے صرف وہی مسیح قیامت اور عدالت کے لیے اس دُنیا میں دوبارہ تمام آسمانی فرشتوں کے ساتھ آسمان سے نازل ہونے والے ہیں (متی ۲۵: ۳۱-۳۲)۔ دُنیا میں صرف ایک ہی عیسیٰ ابن اللہ مسیح مصلوب جلوہ گر ہوئے تھے۔ جن کی کتاب انجیل مقدس اور کثیر التعداد اُمت اب تک دُنیا میں زندہ اور موجود ہے۔ لیکن آپ کو دُنیا کی تاریخ میں کوئی دوسرا عیسیٰ مسیح نہیں مل سکتا جو نہ خُدا کا بیٹا تھا اور جو نہ مصلوب ہوا تھا۔

پیارے دوستو! آپ ایک فرضی عیسیٰ مسیح کا تصور اور خیال چھوڑ کر ایک حقیقی اور سچے ابن اللہ مسیح مصلوب منجی و عالمین پر ایمان لا کر ہمیشہ کی زندگی حاصل کریں۔ اور انجیل مقدس کے مطالعہ سے خُدا کی محبت اور اس کے فضل و کرم سے لطف اندوز ہونے کی کوشش کریں۔

## آزلی محبوبِ خدا (حصہ اول)

### خداوند یسوع مسیح نے فرمایا

”باپ بیٹے سے محبت رکھتا ہے“۔ ”باپ مجھ سے اس لیے محبت رکھتا ہے کہ میں اپنی جان دیتا ہوں تاکہ اُسے پھر لے لوں کوئی اُسے مجھ سے چھینتا نہیں بلکہ میں اُسے آپ ہی دیتا ہوں، مجھے اُس کے دینے کا بھی اختیار ہے اور اُسے پھر لینے کا بھی اختیار ہے، یہ حکم میرے باپ سے مجھے ملا“ (یوحنا ۳: ۳۵-۱۸)

خدا تعالیٰ کی کتاب مقدس (یعنی بائبل) دُنیا کے تمام مذاہب کی مذہبی مقدس کتابوں کے مقابلہ میں ایک ایسی واحد ابتدائی الہامی آسمانی قدیمی اور لا تبدیل مقدس کتاب ہے جس نے سب سے پہلے نسل آدم کو ذات الہی کی محبت، توحید الہی، احدیت اور الوہیت اور ظہور و تجسم کے بارے میں بڑے اعلیٰ سے اعلیٰ حقیقی تصورات اور عقائد عطا کئے ہیں۔ اس لیے ہم کہہ سکتے ہیں کہ وہ تمام مذاہب جو ذات الہی کی وحدت اور توحید الہی کی عظمت کے دعویٰ ہیں اور فخر سے اپنا سراونچا کئے ہوئے ہیں۔ وہ سب کے سب ہمارے خدا تعالیٰ کی کتاب مقدس کے مقروض ہیں چنانچہ صرف ہمارے خدا تعالیٰ کی کتاب مقدس کو خدا تعالیٰ کا لا تبدیل اور غیر محرف اور غیر منسوخ کلام الہی ماننے والے اصحاب ہی خدائے محبت کی توحید الہی وحدت اور الوہیت اور اُس کے ظہور و تجسم کے عقیدہ کے بارے میں الہی مکاشفہ بیان کر سکتے ہیں اور اس بارے میں لوگوں کی رہنمائی بھی کرتے رہتے ہیں۔ کیونکہ ہماری کتاب مقدس کے قادرِ مطلق خدائے واحد اور خالق کائنات کے سوا کوئی دوسرا خدا نہیں۔ ہمارا خداوند ”الہ“ ہے۔ (زبور ۸۲: ۶؛ استثناء ۱۰: ۱۷) جس کا نام یہوواہ ہے (زبور ۸۳: ۱۸) تو ریت شریف میں لکھا ہے کہ خدا تعالیٰ:-

”واحد خداوند ہے“ (خروج ۲۲: ۲۰)۔ زبور شریف میں لکھا ہے کہ ”تو ہی واحد خدا ہے“ (زبور ۸۶: ۱۰)۔ انجیل مقدس میں لکھا ہے ”خدائے واحد“ (یوحنا ۱: ۳؛ خط یہوداہ آیت ۲۵)۔

خداوند فرماتا ہے:- ”میں اول اور میں آخر ہوں، میرے سوا کوئی خدا نہیں“ (یسعیاہ ۴۴: ۶)۔ دوسری بات یہ ہے کہ مذہبی شور و غل کی بجائے ہمارا خداوند حلیمی اور سنجیدگی سے دعا اور عبادت کرنے والوں کو زیادہ پسند کرتا ہے۔ مسیح خداوند کا ارشاد ہے:- ”اور دعا کرتے وقت غیر قوموں کے لوگوں کی طرح بک بک نہ کرو کیونکہ وہ سمجھتے ہیں کہ ہمارے بہت بولنے کے سبب سے ہماری سُنی جائے گی“ (متی ۶: ۷)۔

ہمارے خدائے واحد لاشریک کی ذات اور مزاج اور اخلاق میں کامل محبت، کامل صبر و تحمل، کامل حلم مزاجی اور کامل انسانی ہمدردی کا فرما ہے۔ کیونکہ ہمارا خداوند وفادار خدا ہے اور اُس نے ہم سے محبت رکھی:- ”کیونکہ خدائے دُنیا سے ایسی محبت رکھی کہ اُس نے اپنا اکلوتا بیٹا بخش دیا تاکہ جو کوئی اُس پر ایمان

لائے ہلاک نہ ہو بلکہ ہمیشہ کی زندگی پائے“ (یوحنا ۳: ۱۶)۔ ہماری کتاب مقدس نے توحید ذات الہی کے متعلق ہمیں اعلیٰ ترین مکاشفات اور نہایت پاکیزہ حقیقی تصورات عطا کئے ہیں۔ چنانچہ ذات الہی کے بارے میں اپنی مانند یعنی انسانی طبیعت اور انسانی جنسی جذبات اور خواہشات کو اپنے تصورات اور ذہن میں رکھ کر سوچنا عقل مندی نہیں کیونکہ لکھا ہے کہ: ”خُدا روح ہے“ (یوحنا ۴: ۲۴)۔

”خُدا کو کسی نے کبھی نہیں دیکھا“ (یوحنا ۱: ۱۸)۔ ”اور وہ اُس نور میں رہتا ہے جس تک کسی کی رسائی نہیں ہو سکتی نہ اُسے کسی انسان نے دیکھا ہے اور نہ دیکھ سکتا ہے“ (۱۔ تیمتھیس ۶: ۱۶)۔

خُدا کی ذات الہی لامحدود اور بے حد و بے حساب اور لاناہتا ہے۔ خُدا انسان نہیں اور انسان خُدا نہیں۔ الہی مکاشفہ کے بغیر خُدا تعالیٰ کی بابت جاننا مشکل بلکہ امرِ محال ہے اور خُدا کا الہی مکاشفہ کتاب مقدس ہے۔ توریث شریف اور زبور شریف اور صحائف الانبیا جو کتاب مقدس کی الہامی کتابیں ہیں ان میں خُدا کے صدہا (سینکڑوں) ذاتی اور صفاتی نام موجود ہیں اور ذات الہی کے بارے میں بکثرت جگہ خُدا کی محبت کے الہی جلال کی بابت ”باپ“ کا لفظ استعمال ہوا ہے۔ بزرگ موسیٰ نے لکھا ہے کہ: ”کیا وہ تمہارا باپ نہیں جس نے تم کو خریدا ہے“ (استثنا ۳: ۶)۔ یسعیاہ نبی نے لکھا ہے کہ: ”تُو اے خُداوند ہمارا باپ ہے“ (یسعیاہ ۶۳: ۱۶)۔ ”اے خُداوند تُو ہمارا باپ ہے“ (یسعیاہ ۶۴: ۸)۔

چنانچہ مسیح خُداوند نے اپنی الہی انجیلی تعلیمات میں ”خُدا باپ“، ”آسمانی باپ“، ”میرا باپ“ اور ”تمہارا باپ“ کے الفاظ کو بکثرت استعمال کیا ہے۔

(۱) اس لیے خُدا تعالیٰ کو خُدا کے محبت کہہ دو یا خُدا باپ کہہ دو بات دراصل ایک ہی ہے۔

کیونکہ خُدا تعالیٰ اپنی آسمانی محبت کے عظیم جلال کے سبب ایمانداروں کا باپ ہے۔ مسیح خُداوند نے اپنی الہی انجیلی تعلیمات میں یہ بات واضح کہہ دی ہے کہ خُدا کے اکلوتے بیٹے کے ظہور و تجسم اور اُس کی دُنیا میں مبارک آمد سے خُدا تعالیٰ اپنی پدرانہ محبت کے الہی جلال میں اور بھی زیادہ انسانوں کے قریب تر آیا ہے۔ زمانہ قدیم میں بھی بحیثیت ایک خُدا پرست قوم خُدا نے بنی اسرائیل کو من حیث القوم ”خُدا کے فرزند“، ”میرے بیٹے“ اور ”میرا پہلو ٹھا“ کے الفاظ سے منسوب کیا تھا کہ:۔

”اسرائیل میرا بیٹا بلکہ میرا پہلو ٹھا ہے“ (خروج ۴: ۲۲)۔ ”تم خُداوند اپنے خُدا کے فرزند ہو“ (استثنا ۱: ۱۴)۔

”تم سب حق تعالیٰ کے فرزند ہو“ (زبور ۸۲: ۶)۔

چنانچہ مسیح خُداوند نے اپنے انجیلی کلام الہی میں خُدا تعالیٰ کی پدرانہ محبت کے عجیب کمالات اور عظیم مکاشفات کی بڑی وضاحت کے ساتھ تشہیر و منادی کی ہے کہ خُدا تعالیٰ اپنی لاناہتا الہی محبت کے سبب تائب گنہگاروں کو معاف کرنے، اُن کو پاک کرنے اور اُن کو پیار کرنے والا زندہ آسمانی باپ ہے۔ خُدا تعالیٰ کی ہر صفت ازلی ابدی ہے۔ خُدا تعالیٰ ازل سے محبت بھر آسمانی باپ ہے۔ لیکن محبوب خُدا کے بغیر خُدا کے محبت کا تصور ناممکنات میں سے ہے کیونکہ مُحب و محبوب دونوں کی ہستی اور شخصیت کا وجود لازم و ملزوم ہے۔ چنانچہ خُداوند یسوع مسیح نے اپنی الہی انجیلی شخصیت کے بارے میں فرمایا کہ میں

ازلی محبوبِ خدا ہوں اور خُدا نے محبت نے ازل سے کائناتِ عالم کی تخلیق سے پیشتر مجھ سے محبت رکھی۔ فرمایا:۔ ”(اے باپ) تُو نے بنائی عالم سے پیشتر مجھ سے محبت رکھی“ (یوحنا ۱: ۲۴)۔ ”اے باپ! تُو اُس جلال سے جو میں دُنیا کی پیدائش سے پیشتر تیرے ساتھ رکھتا تھا مجھے (دوبارہ عالم آسمانی میں) اپنے ساتھ جلالی بنا دے“ (یوحنا ۱: ۵)۔

”پیشتر اُسے کہ ابراہام پیدا ہوا میں ہوں“ (یوحنا ۸: ۵۸)۔ مسیح خُداوند نے خُدا باپ کے ساتھ اپنی ازلی ابدی وحدت ذات اور الہی قدرت اور اختیارات اور اپنے آسمانی جلال اور شانِ الوہیت اور نسلِ آدم کے ساتھ انسانی ہمدردی کے معاملہ میں فرمایا کہ

”میں اور باپ ایک ہیں“ (یوحنا ۱۰: ۳۰)۔ ”انجیل مقدس میں لکھا ہے کہ ”خُدا نُور ہے“ (۱-یوحنا: ۱)۔ یہ بھی لکھا ہے کہ مسیح خُداوند ”حقیقی نُور“ ہے۔ ”حقیقی نُور جو ہر ایک آدمی کو روشن کرتا ہے“ (یوحنا ۱: ۹)۔ ”دُنیا اُس کے وسیلہ سے پیدا ہوئی“ (یوحنا ۱: ۱۰)۔ فرمایا:۔ ”دُنیا کا نُور میں ہوں۔ جو میری پیروی کرے گا وہ اندھیرے میں نہ چلے گا۔ بلکہ زندگی کا نُور پائے گا“ (یوحنا ۸: ۱۲)۔ مسیح خُداوند حقیقی نُور اور آفتابِ صداقت ہے۔ اس لیے کہ وہ ہر ایک ایماندار شخص کی زندگی کو عرفانِ الہی کے نُور سے روشن اور منور کرنے کی قدرت اور کامل صلاحیت رکھتا ہے۔ فرمایا:۔ ”تم دُنیا کے نُور ہو“ (متی ۵: ۱۴)۔ اس لیے مسیح خُداوند کو

(۲) حقیقی نُور سے حقیقی نُور خُدا کو نُور مجسم کہہ دو یا خُدا سے خُدا اور بیٹا کہہ دو بات دراصل ایک ہی ہے۔

کیونکہ مسیح خُداوند کے انجیلی کلامِ الہی کے مندرجہ بالا پُر فضل کلمات مقدس سے یہ بات واضح ہوتی ہے کہ وہ الوہیت کے آسمانی جاہ و جلال میں ایک غیر مخلوق آسمانی نُور اور آسمانی شخصیت کا مالک بلکہ ازلی محبوبِ خُدا ہے اور جب محبوبِ خُدا اور خُدا مجسم اور متولد ہو کر دُنیا میں آیا تو اس سے یہ بات واضح ہو گئی کہ ”خُدا محبت ہے“ (۱-یوحنا ۴: ۸) اور مسیح خُداوند حقیقی محبوبِ خُدا اور نُور مجسم ہے اور خُدا تعالیٰ اپنی لائٹانی پدرانہ محبت کے عالم میں اُس کا آسمانی باپ ہے۔ اور محبوبِ خُدا مسیح یسوع اُس کا کلوتا بیٹا اور ابنِ وحید ہے اس لیے۔

(۳) اِز روئے کتابِ مقدس عالمِ محبت میں قادرِ مطلق خُدا کو خُدا نے محبت اور خُدا نے محبت کو خُدا باپ کہہ دو۔ یا خُدا باپ کو خُدا نے محبت کہہ دو۔ یا محبوبِ خُدا کو خُدا کا بیٹا کہہ دو بات دراصل ایک ہی ہے۔

مسیح خُداوند کا رشتہ مبارک ہے کہ۔ ”خُدا روح ہے“ (یوحنا ۴: ۲۴)۔ یہ بھی لکھا ہے کہ:۔ ابتدا میں کلام تھا اور کلام خُدا کے ساتھ تھا، اور کلام خُدا تھا۔ ”اور کلام مجسم ہوا“ (یوحنا ۱: ۱۴)۔ یعنی کلمتہ اللہ کامل خُدا تھا جو مجسم ہوا۔ وہی کلام و کلمہ جو کائناتِ عالم کی تخلیق کے وقت ذاتِ الہی میں موجود تھا اور جب ذاتِ الہی سے کلمہ صادر ہوا تو پھر کائناتِ عالم اُس کے وسیلہ سے معرضِ وجود میں آئی کیونکہ انجیل مقدس میں یوں لکھا ہے کہ:۔

”سب چیزیں اُس کے وسیلہ سے پیدا ہوئیں“ (یوحنا ۱: ۳)۔ اس لیے مسیح خُداوند کلمتہ اللہ و حیرتِ تخلیق کائنات ہے اور عالمِ وحید میں

(۴) ابنِ اللہ کو کلمتہ اللہ اور روح اللہ کہہ دو یا خُدا سے خُدا یا خُدا کا بیٹا کلام مجسم کہہ دو بات دراصل ایک ہی ہے۔

اس لیے کہ خُدا باپ اور خُدا کے بیٹے کا ایک ہی جوہر ہے اور ایک ہی ذات ہے۔ کیونکہ انجیل مقدس کے آئینہ توحید الہی میں یہ حقیقت روزِ روشن کی طرح عیاں ہے کہ وہ کامل خُدا ہے اور اُس پر ایمان لانے والے خُدا کے سچے پرستار اور اس کے لے پالک فرزند ہیں لکھا ہے کہ:-

”لیکن جتنوں نے اُسے قبول کیا اُس نے انہیں خُدا کے فرزند بننے کا حق بخشا“ (یوحنا: ۱۲: ۱۲)۔

”خُدا کے محبت“ اور ”محبوب خُدا“ کے الفاظ سے الہی محبت کی انتہائی سر بلندی اور عظمت اتنی واضح نہیں ہوتی جتنی کہ ”باپ اور بیٹے“ کے الفاظ سے واضح ہوتی ہے چنانچہ ہر انسان ”باپ اور بیٹے“ کے الفاظ میں محبت کی عظمت کے مفہوم کو آسانی سے سمجھ سکتا ہے۔ اس لیے کہ انسانی سمجھ اور روزمرہ کی اصطلاح کے مطابق خُدا نے اپنی پیار بھری ذات الہی کے لیے ”باپ“ اور اپنے محبوب خُدا کے لیے ”بیٹے“ کے الفاظ کا انتخاب کیا ہے۔ کیونکہ انسانوں کی عام سمجھ اور اُن کے خاندانی رشتوں میں ”باپ اور بیٹے“ کے درمیان محبت کا جو اعلیٰ مقام اور مفہوم پایا جاتا ہے وہ چاچا، تایا، ماموں اور بہن بھائی وغیرہ کے رشتوں سے واضح نہیں ہوتا۔

دُنیا کی کثیر التعداد تمام مسیحی آبادی کتاب مقدس کی روشنی میں ابتدا سے ہی بخوشی برضا و رغبت اس حقیقی عقیدہ کو تسلیم کر چکی ہے کہ خُداوند یسوع مسیح خُدا کا اکلوتا بیٹا ہے اور خُدا تعالیٰ ہمارا پیار بھرا آسمانی باپ ہے اور گناہوں سے نجات اور ہمیشہ کی زندگی اُس کے اختیار میں ہے۔ خُدا کے اکلوتے بیٹے کی تردید میں خُدا کی جو رو اور خُدا کے جننے کا سوال کھڑا کرنے والوں کی غلط فہمی کے بارے میں ہم یہی کہہ سکتے ہیں کہ اندیکھے خُدا کی لامحدود ہستی کے بارے میں اُن کے خیالات اور اُن کا علم بہت محدود ہے اور اُن کے تصورات خُدا کو وسعت درکار ہے۔ کیونکہ خُدا تعالیٰ کے ساتھ محبت کے مقدس اور پاکیزہ رشتہ میں باپ اور بیٹے کے الفاظ سے بڑھ کر کوئی دوسرے الفاظ الہی محبت کے حقیقی مکاشفہ کو بیان نہیں کر سکتے۔ جن کو انسانی زبان میں آسانی سے سمجھا اور سمجھا جاسکے۔ اسی لیے خُدا تعالیٰ نے خود ہی الہی محبت کے اعلیٰ مفہوم کی وضاحت کی خاطر محبوب خُدا کے لیے ”پیارا بیٹا“ کے الفاظ کا انتخاب کیا تاکہ معلوم ہو جائے کہ خُدا کے محبت اور محبوب خُدا کے درمیان تمام انسانوں کے مقابلہ میں محبت اور پیار کی جو نمایاں خصوصیات اور امتیازی حیثیت اور اعلیٰ مقام پایا جاتا ہے وہ لامتناہی اور بے مثل ہے۔ لیکن تمام مسیحی ایماندار خُدا کے لے پالک فرزند ہیں۔ خُدا تعالیٰ نے اپنے محبوب کی بابت فرمایا: ”یہ میرا پیارا بیٹا ہے۔ جس سے میں خوش ہوں“ (متی: ۳: ۱۷)۔ ”تو میرا پیارا بیٹا ہے۔ تجھ سے میں خوش ہوں“ (لوقا: ۳: ۲۲)۔ خُدا کے مقرب فرشتہ جبرائیل نے جو خُدا کے حضور کھڑا رہتا ہے (لوقا: ۱۹: ۱۹)۔ اُس نے حکم زبانی کے عین مطابق کنواری مریم مقدسہ کو یہ خوشخبری دی اور دفعہ کہا ”تیرے بیٹا ہوگا۔ وہ مولود مقدس خُدا کا بیٹا کہلائے گا“ (لوقا: ۱: ۳۵، ۳۲)۔ ذکر یہاں کہ اُن کے بیٹے مقدس یوحنا (یحییٰ) نبی نے کہا: ”یہ خُدا کا بیٹا ہے“ (یوحنا: ۱: ۳۴)۔

خُدا تعالیٰ نے خُداوند یسوع مسیح کے لیے بیٹے کا لفظ بولنے سے پہلے ”پیارا“ کا لفظ استعمال کیا ہے۔ لفظ پیار کے آگے لفظ ”بیٹا“ آیا ہے۔ پس اب آپ سمجھ گئے ہوں گے کہ خُدا تعالیٰ آسمانی پیار و محبت کے عالم میں ”خُدا باپ“ ہے اور مسیح خُداوند آسمانی خُدا کے پیار و محبت کے عالم میں ”خُدا کا بیٹا“ ہے جو آسمان سے زمین پر اتر آیا اور اُس نے انسانی جسم اختیار کیا (یوحنا: ۶: ۳۸)۔ جب کہ خُدا کے ایمانداروں کو فرزندانِ توحید کہنے والے اصحاب خُدا تعالیٰ کو فرزندانِ توحید کی ماں کا شوہر خیال نہیں کرتے تو پھر وہ خُدا کے بیٹے پر کیوں اس قسم کے فضول اعتراضات کرتے ہیں؟ مسیح خُداوند تو تخلیقِ آدم اور تخلیق



مریم مقدسہ سے پیشتر سے خُدا تعالیٰ کا آسمانی بیٹا اور محبوب خُدا ہے۔ اور وہ ”کلمۃ اللہ“ اور ”روح اللہ“ ہے (خروج ۳۱: ۳، ۳۵: ۳۱)۔ کلمۃ اللہ اور روح اللہ کتاب مقدس کے الفاظ ہیں اور ان مقدس الفاظ کے صحیح معنی صرف مسیحی اہل کتاب علماء ہی بیان کر سکتے ہیں۔ کیونکہ کلمۃ اللہ و جہ تخلیق کائنات ہے۔

(۵) اس لیے مسیح خُداوند کو روح اللہ یا کلمۃ اللہ کہہ دو یا خُدا سے خُدا یا خُدا کا روح کہہ دو۔

یا محبوب خُدا کہہ دو یا خُدا کا اکلوتا بیٹا کہہ دو۔ بات دراصل ایک ہی ہے۔

اس لیے ہم بڑی دلیری سے کہہ سکتے ہیں کہ خُدا کا پیارا بیٹا مسیح خُداوند فی الحقیقت محبوب خُدا اور آئینہ حق نما ہے۔ کون بتا سکتا ہے کہ خُدا تعالیٰ بھی مرد مذکر کی طرح ہے اور وہ اپنے آسمانی بیٹے محبوب خُدا کے زمین پر ظہور کی خاطر عام انسانوں کی طرح ازدواجی زندگی اختیار کرنے کا محتاج ہے یا خُدا تعالیٰ ایک عورت کی مانند ہے۔ اور وہ اپنے آسمانی بیٹے محبوب خُدا کے زمین پر ظہور کی خاطر ازدواجی زندگی اختیار کرنے کی محتاج ہے؟ انسانوں کی طرح ”جننا“ ہماری کتاب مقدس کے خُدا کی پاکیزہ صفات میں شامل نہیں ہے۔ کیونکہ کتاب مقدس کی روشنی میں مسیحی دُنیا جن معنی میں ابن اللہ مانتی ہے۔ معترضین نے اُس کے برخلاف تو کچھ نہیں لکھا البتہ وہ ایسے عقیدہ کی تردید کرتے ہیں جس کا مسیحی دُنیا کے انجیلی عقیدہ کے ساتھ دور کا بھی کوئی واسطہ نہیں۔ کیونکہ مسیحی دُنیا ”ولد اللہ“ اور اللہ صاحب کی صاحبہ کا عقیدہ نہیں رکھتی۔ جس کی تردید کی جاتی ہے کہ اللہ کی صاحبہ نہیں۔ ”خُداوند فرماتا ہے کہ میرے خیال تمہارے خیال نہیں اور نہ تمہاری راہیں میری راہیں ہیں۔ کیونکہ جس قدر آسمان زمین سے بلند ہے اسی قدر میری راہیں تمہاری راہوں سے میرے خیال تمہارے خیالوں سے بلند ہیں“ (یسعیاہ ۵۵: ۸-۹)۔

خُدا قادرِ مطلق ہے ہر شے اُس کے حکم ربانی سے از خود معرض وجود میں آئی۔ خُدا تعالیٰ نہ مرد ہے نہ وہ عورت ہے۔ خُدا روح ہے۔ خُدا محبت ہے۔ خُدا باپ ہے۔ خُدا نور ہے۔ پس خُدا کا ازلی بیٹا محبوب خُدا اولاد تہ بے پدر کی صورت میں ایک نہات پاکیزہ کنواری مقدسہ کے ہاں متولد ہوا جس کے تولد سے پیشتر جبرائیل فرشتہ نے خوشخبری دی اور اُس نے انسانی صورت اختیار کی، کیونکہ یسعیاہ نبی نے بھی ایک کنواری سے اُس کے تولد کی خبر دی تھی (یسعیاہ ۷: ۱۴)۔ چنانچہ محبوب خُدا اگرچہ ازل سے خُدا کی صورت پر تھا اُس نے زمین پر اپنے ظہور کے لیے خادم کی صورت اختیار کی اور انسانوں کے مشابہ ہو گیا اور انسانی شکل میں ظاہر ہوا۔ اور وہ جو خُدا کی صورت پر تھا۔ اُس نے انسانی صورت اختیار کی اور حق پرستوں نے محبوب خُدا کی ذات میں ”اُس کا ایسا جلال دیکھا جیسا باپ کے اکلوتے کا جلال“۔ کیونکہ وہ اپنے عالی شان معجزانہ کاموں اور حیرت انگیز موثر انجیلی کلام الہی کے سبب اور اپنی بڑی عجیب محبت اور قدرت اور جلال کا پرتو اور الوہیت کی ساری معموری سے معمور خُدا سے خُدا اور خُدا کے مجسم ہے اور مردوں میں سے جی اٹھنے کی قدرت کے سبب خُدا کا اکلوتا بیٹا ہے (رومیوں ۱: ۴)۔ اور عالم توحید میں باپ اور بیٹا واحد خُدا ہے، کیونکہ عالم توحید میں ایک ہی کو دیکھا جاسکتا ہے۔ تعدد اور ریاضی کی اکائی کے حساب سے خُدا تعالیٰ نہ ایک ہے نہ دو۔ نہ تین اور نہ چار۔ خُدا تعالیٰ کی ذات وحدت بے حد و بے حساب اور بے مثال ہے اس کی ہستی انسانی تصورات سے بالاتر ہے کیونکہ وہ لامحدود اور لامتناہی ہے۔

مسیح خداوند نے اپنے اختیارات کی بابت فرمایا کہ:- ”میرے باپ کی طرف سے سب کچھ مجھے سونپا گیا ہے“ (لوقا ۱۰: ۲۲)۔ ”باپ بیٹے سے محبت رکھتا ہے۔ اور اس نے سب چیزیں اُس کے ہاتھ میں دے دی ہیں“ (یوحنا ۳: ۲۵)۔ ”باپ نے سب چیزیں میرے ہاتھ میں کر دی ہیں اور میں خدا کے پاس سے آیا اور خدا ہی کے پاس جاتا ہوں“ (یوحنا ۱۳: ۳)۔ ”جو کچھ باپ کا ہے وہ سب میرا ہے“ (یوحنا ۱۶: ۱۵)۔ ”آسمان اور زمین کا کل اختیار مجھے دیا گیا ہے“ (متی ۲۸: ۱۸)۔

جس طرح کسی شخص کو اُس کی بہادری کی وجہ سے شیر کا بچہ کہا جاتا ہے اسی طرح کتابِ مقدس میں ایمانداروں کی بابت بطور استعارہ اور تشابہ صفات کثیر التعداد محاورات استعمال ہوئے ہیں۔ مثلاً تُوْر کے فرزند، راستی کے فرزند، پاکیزگی کے فرزند، دن کے فرزند، خدا کے فرزند لیکن زمینی مشن کی خدمت کے دوران مسیح خداوند چونکہ اپنے کام اور کلام میں عجیب قدرت والا لائق شخص تھا اس لیے وہ دوسرے نبیوں کی طرح نہیں بلکہ صاحبِ اختیار کی طرح معجزانہ کام اور انجیلی کلام میں اپنا الٰہی حکم استعمال کرتا تھا اور اُس کے حکم سے جنم کے اندھے لنگڑے اور ہر طرح کے بیمار شفا پاتے تھے۔ ”کیونکہ قوت اس سے نکلتی اور سب کو شفا بخشتی تھی“ (لوقا ۶: ۱۹)۔ مردے اُس کی آواز سُن کر زندہ ہو جاتے تھے۔ اس لیے کہ اُس کی قدرت خدا کی قدرت تھی۔ اُس کا جلال خدا کا جلال تھا۔ اُس کی طبیعت الٰہی طبیعت تھی۔ اُس کا مزاج صریحاً الٰہی مزاج تھا۔ اس کی انسانی ہمدردیاں فی الحقیقت الٰہی جذبہ محبت سے لبریز و معمور تھیں۔ اُس کا دل عین خدا کا دل تھا۔ اُس کا صبر و تحمل اُس کی حلیمی اور فروتن مزاجی ذات الٰہی سے تشابہ (مانند) تھی۔ اس لیے خدا باپ کے حکم ربانی کے عین مطابق وہ الٰہی ذات و صفات کے سبب خدا کا اکلوتا بیٹا ہے۔ اُس نے گنہگاروں کی نجات بالکفارہ کی خاطر صلیبی موت گوارا کی تاکہ گناہوں کی معافی کے لیے خدا تعالیٰ کے رحم اور عدل و انصاف میں گناہ کی سزا کا حکم مسیح مصلوب کے وسیلہ سے پورا کیا جائے۔ اور خُدا نے محبت کا نام جلال پائے لکھا ہے کہ ”اس کی جان گناہ کی قربانی کے لیے گزرائی جائے گی“ (یسعیاہ ۵۳: ۱۰)۔ وہ موت اور مہر شدہ قبر پر غالب آیا اور مردوں میں سے جی اُٹھا، آسمان پر اُٹھایا گیا اور خدا باپ کے دہنے زندہ سرفراز ہے۔ ”اور جلال اور عزت کا تاج اُسے پہنایا گیا“، ”اور فرشتے اور اختیارات اور قدرتیں اس کے تابع کی گئی ہیں“ (۱۔ پطرس ۳: ۲۲)۔ وہ ہماری شفاعت کے کام میں ہر وقت مصروف کار ہے (رومیوں ۸: ۳۴)۔

خُدا تعالیٰ کے لیے یہ سب عجیب اور عظیم کام سوائے خُدا کے اکلوتے بیٹے کے کوئی شخص انجام دینے کے لائق نہ تھا اس لیے خُدا باپ اور خُدا کے مقرب جبرائیل فرشتہ اور مقدس رسولوں اور نبیوں اور مقدس یوحنا (یحییٰ) نبی کے ساتھ ہم آواز ہو کر ہم یہ کہہ سکتے ہیں کہ:-

(۶) خُداوند یسوع مسیح زندہ ”خُدا کا اکلوتا بیٹا“ ہے۔ اور خُدا کا اکلوتا بیٹا ازلی محبوبِ خُدا ہے اور گنہگاروں کا واحد نجات دہندہ ہے۔ کیونکہ جس طرح خُدا باپ آسمان پر زندہ ہے اُسی طرح خُدا کا اکلوتا بیٹا بھی آسمان پر زندہ ہے۔ ”جو کوئی اقرار کرتا ہے کہ یسوع خُدا کا بیٹا ہے خُدا اس میں رہتا ہے اور وہ خُدا میں

۔“

## ازلی محبوبِ خدا

(حصہ دوم)

### خدا کی گواہی

”جب ہم آدمیوں کی گواہی قبول کر لیتے ہیں تو خدا کی گواہی تو اُس سے بڑھ کر ہے اور خدا کی گواہی یہ ہے کہ اُس نے اپنے بیٹے کے حق میں گواہی دی ہے۔ جو خدا کے بیٹے پر ایمان رکھتا وہ اپنے آپ میں گواہی رکھتا ہے۔ جس نے خدا کا یقین نہیں کیا اُس نے اُسے جھوٹا ٹھہرایا کیونکہ وہ اُس گواہی پر جو خدا نے اپنے بیٹے کے حق میں دی ہے ایمان نہیں لایا۔ اور وہ گواہی یہ ہے کہ خدا نے ہمیں ہمیشہ کی زندگی بخشی اور یہ زندگی اُس کے بیٹے میں ہے“ (۱- یوحنا: ۵: ۹-۱۱)۔

دُنیا میں مختلف مذاہب موجود ہیں۔ اُن میں اختلافات کی سب سے بڑی بنیادی وجوہات دو ہیں۔ ایک تصوراتِ خدا اور دوسری تصوراتِ اللہ نام الہی۔ لیکن مسیحی دُنیا کا یہ ایمان ہے کہ کتابِ مقدس خداوند کی کتاب ہے (یسعیاہ ۴۰: ۶-۷)۔ صرف کتابِ مقدس کا خدا ہی خالق کائنات اور لاشریک خدا ہے (خروج ۲۰: ۲۳؛ یسعیاہ ۴۴: ۴، ۴۵: ۶-۷)۔ ”جس کا نام یہوواہ ہے“ (زبور ۸۳: ۱۸)۔ کتابِ مقدس کا خداوند واحد لاشریک ہے (خروج ۲۲: ۱۲؛ استثناء: ۶: ۴؛ زبور ۸۶: ۱۰؛ یسعیاہ ۴۴: ۲؛ یوحنا ۵: ۴۴، ۴۷: ۱)۔ ”ازلی بادشاہ یعنی بادشاہ یعنی غیر فانی نادیدہ واحد خدا“ (۱- تیمتھیس ۱: ۱۷)۔ وہ قادرِ مطلق خدا ہے (خروج ۶: ۳؛ زبور ۹۱: ۱)۔ کتابِ مقدس کے خدا کا نام الہ ہے (اللہ) کتابِ مقدس میں بکثرت جگہ خدا کے لیے الہ کا لفظ آیا ہے (پیدائش ۳۳: ۲۰؛ استثناء ۱۰: ۱۷؛ زبور ۸۲: ۶؛ یسعیاہ ۴۱: ۲۳)۔ حزقی ایل کی کتاب میں (۶) الہ کا لفظ آیا ہے (حزقی ایل ۲۸: ۱-۱۰؛ دانی ایل ۳: ۲۵، ۱۱: ۳۶)۔ کتابِ مقدس کا خداوند حئی القیوم ہے (دانی ایل ۱۲: ۷)۔ وہ رب العالمین ہے (میکہ ۴: ۱۳؛ زبور ۹۰: ۱)۔ ”وہ وفادار خدا ہے“ (استثناء: ۹)۔ ”خدا محبت ہے“ (۱- یوحنا: ۴: ۸؛ یوحنا: ۳: ۱۶)۔

(۱) اس لیے کتابِ مقدس کے خدائے واحد کے سوا کوئی دوسرا خدا نہیں۔

(۲) اور کتابِ مقدس کے سوا خدائے واحد کی کوئی دوسری الہامی کتاب نہیں۔

(۳) اور خداوند یسوع مسیح کے سوا گنہگاروں کا کوئی دوسرا نجات دہندہ نہیں۔

خداوند یسوع مسیح نے یہودیوں کو فرمایا: ”تم کتابِ مقدس میں ڈھونڈتے ہو کیونکہ سمجھتے ہو کہ اُس میں ہمیشہ کی زندگی تمہیں ملتی ہے اور وہ یہ ہے جو میری گواہی دیتی ہے“ (یوحنا: ۵: ۳۹)۔

چنانچہ ہمارے خدا تعالیٰ کی کتابِ مقدس کے دلائل اور اثبات کی متعدد شہادتوں سے یہ بات واضح ہے کہ صد ہا ذاتی اور صفاتی ناموں میں خدا تعالیٰ الہی محبت کے عالم میں ”آسمانی باپ“ ہے اور الہی محبت کے عالم میں خداوند یسوع مسیح خدا تعالیٰ کا ازلی آسمانی اکلوتا بیٹا ہے۔ یعنی کائناتِ عالم کی تخلیق و تعمیر سے پیشتر بلا امتیاز عالم توحید میں خدا کا اکلوتا بیٹا خدا کے ساتھ خدا کی صورت پر، خدا میں خدا، محبوبِ خدا تھا اور ہے۔

چنانچہ خدا باپ کو پسند آیا کہ وہ کائناتِ عالم پر اپنی پدرانہ محبت کا جلال ظاہر کرے اور گنہگاروں کی نجات اور شفاعت کے لیے اپنے آسمانی اکلوتے بیٹے کو انسانی صورت میں دُنیا میں بھیجے تاکہ خدا کا اکلوتا بیٹا خدا سے خدا جو ایک مقدس ترین آسمانی ہستی کا مالک ہے وہ گنہگاروں کے گناہوں کے فدیہ اور نجات بالکفارہ کی خاطر ایک گنہگار کی طرح مصلوب کیا جائے اور خدا کے بے عیب اکلوتا بیٹے کا بیش قیمت خون جو صلیب پر بہا گیا وہ گنہگاروں کی نجات کا واحد وسیلہ بن جائے۔ خدا کے اکلوتے بیٹے خداوند یسوع مسیح کے آسمان سے دُنیا میں آنے اور اس کے ظہور اور تجسم و تولد سے پیشتر خدا تعالیٰ نے اپنے مقرب فرشتہ جبرائیل کو کنواری مریم مقدسہ کے پاس خوشخبری کا یہ عظیم پیغام حق دے کر بھیجا کہ: ”تیرے بیٹا ہوگا اس کا نام یسوع رکھنا وہ بزرگ ہوگا اور خدا تعالیٰ کا بیٹا کہلائے گا۔ اور خداوند خدا اس کے باپ داؤد کا تخت اُسے دے گا اور وہ یعقوب کے گھرانے پر ابد تک بادشاہی کرے گا اور اس کی بادشاہی کا آخر نہ ہوگا“ (لوقا ۱: ۳۱، ۳۳)۔

دریائے یردن پر پینتسم کے موقع پر خداوند یسوع مسیح کے پیشرو یوحنا بن زکریا نے اُسے دیکھ کر ”گو اہی دی ہے کہ یہ خدا کا بیٹا ہے“ (یوحنا ۱: ۳۴)۔ اور آسمان سے آواز آئی کہ تو میرا پیارا بیٹا ہے۔ تجھ سے میں خوش ہوں“ (لوقا ۳: ۲۲)۔ ایک دن خداوند یسوع مسیح اپنے شاگرد پطرس اور یعقوب اور اُس کے بھائی یوحنا کو ہمراہ لے کر انہیں ایک اونچے پہاڑ پر الگ لے گئے۔ ”اور اُن کے سامنے اس کی صورت بدل گئی اور اس کا چہرہ سورج کی مانند چمکا اور اس کی پوشاک نور کی مانند سفید (براق) ہو گئی اور دیکھو موسیٰ اور ایلیاہ اس کے ساتھ باتیں کرتے ہوئے دکھائی دیئے۔۔۔ دیکھو ایک نورانی بادل نے اُن پر سایہ کر لیا۔ اور اس میں سے آواز آئی کہ یہ میرا پیارا بیٹا ہے جس سے میں خوش ہوں۔ اس کی سُنو۔ شاگرد یہ سُن کر منہ کے بل گرے اور بہت ڈر گئے“ (متی ۱۷: ۱-۶)۔

خداوند یسوع مسیح نے اپنے انجیلی کلامِ الہی میں بار بار یہ ارشاد فرمایا کہ خدائے محبت میرا آسمانی باپ ہے اور میں خدا باپ کا اکلوتا بیٹا ہوں۔ ”میں باپ میں سے نکلا اور دُنیا میں آیا ہوں۔ پھر دُنیا سے رخصت ہو کر باپ کے پاس جاتا ہوں“ (یوحنا ۱۶: ۲۸)۔ ”تم نیچے کے ہو میں اوپر کا ہوں۔ تم دُنیا کے ہو میں دُنیا کا نہیں ہوں“ (یوحنا ۸: ۲۳)۔ آسمان اور روئے زمین پر مسیحیت کی ترقی اور عالمگیر مقبولیت اور سرفرازی کی بڑی وجہ یہ ہے کہ زندہ آسمانی مسیح مصلوب خدا تعالیٰ کا اکلوتا بیٹا ہے اور وہ گنہگاروں کا واحد نجات دہندہ ہے۔ چنانچہ جو کوئی کتاب مقدس کے آسمانی خدا باپ کے کلامِ الہی کے دلائل و اثبات کی روشنی میں اس بات کو برحق تسلیم و قبول نہیں کرتا کہ خداوند یسوع مسیح اپنے ظاہری ظہور و تجسم کے جلال میں ایک بے عیب کامل نبی مسیح موعود اور انسانِ کامل ہے اور وہ الوہیت کے باطنی جاہ و جلال میں خدا کا غیر مخلوق آسمانی اکلوتا بیٹا ہے۔ کامل خدا ہے اور خدا کا بیٹا مولود مقدس خدا سے خدا ہے۔ برحق سے برحق ہے۔ نور سے نور ہے۔ زندگی سے زندگی ہے۔ اور ازلی محبوب خدا ہے۔ اُس کے واسطے ہمارے پاس یہ جواب موجود ہے۔ کہ:-

(۱) خداوند یسوع مسیح ہمارے خداوند کی کتاب مقدس کے خدا کا ازلی اکلوتا بیٹا ہے۔

(۲) خداوند یسوع مسیح توریت شریف اور زبور شریف اور صحائف الانبیاء اور انجیل مقدس کے خدائے محبت کا ازلی اکلوتا بیٹا ہے۔

(۳) خداوند یسوع مسیح ہماری کتاب مقدس کے ابوالبشر آدم اور حوا اور بزرگ نوح کے خدا کا ازلی اکلوتا بیٹا ہے۔

(۴) خداوند یسوع مسیح ہمارے بزرگانِ سلف، ابرہام، ایشاق، یعقوب، یوسف اور موسیٰ، ہارون، داؤد اور سلیمان اور کتاب مقدس کے دیگر تمام پاکیزہ انبیاء کرام کے خدا کا ازلی اکلوتا بیٹا ہے۔

(۵) خُداوند یسوع مسیح روئے زمین کے تمام مسیحیوں کے خُدائے واحد خُدائے محبت اور خُدا باپ کا ازلی اکلوتا بیٹا ہے۔ اگر کوئی کتابِ مقدس کے خُدا کی باتوں کو نہ مانے تو پھر یہی کہا جائے گا کہ :- البتہ وہ قرآن مجید کے الہ (اللہ) کا اکلوتا بیٹا نہیں ہے۔ البتہ وہ اہل اسلام کے خُدا تعالیٰ کا اکلوتا بیٹا نہیں ہے۔ کیونکہ اہل اسلام کے خُدا کی کوئی صاحبہ نہیں، اس لیے اُس کا کوئی بیٹا نہیں ہے۔ لیکن کتابِ مقدس کے خُدا تعالیٰ کے متعلق صاحبہ اور جو رو کا خیال اور سوال ہی پیدا نہیں ہوتا۔ کیونکہ خُدا نہ مرد ہے نہ عورت ہے۔ اس لیے کہ مسیح خُداوند نے فرمایا کہ ”خُدا روح ہے“ (یوحنا ۴: ۲۴)۔ ”خُدا کو کسی نے کبھی نہیں دیکھا۔ اکلوتا بیٹا جو باپ کی گود میں ہے اسی ظاہر کیا“ (یوحنا ۱: ۱۸)۔ خُدا کی آسمانی مخلوقات میں اور آسمانی خُدا باپ کی ذات الہی میں تذکیر و تانیث کا کوئی مسئلہ نہیں نہیں۔ خُدا کا اکلوتا بیٹا نہ خُدا کی کسی جو رو کا بیٹا ہے اور نہ خُدا کسی عورت کا شوہر ہے۔ خُداوند یسوع مسیح خُدا کی آسمانی دُنیا میں خُدا کا ازلی بیٹا ہے۔

خُداوند یسوع مسیح نے فرمایا

”کیونکہ خُدا نے بیٹے کو دُنیا میں اس لیے نہیں بھیجا کہ دُنیا پر سزا کا حکم کرے بلکہ اس لیے کہ دُنیا اُس کے وسیلہ سے نجات پائے“۔ ”میں تم سے سچ کہتا ہوں کہ جو میرا (انجیلی) کلام سُننا اور میرے بھیجنے والے کا یقین کرتا ہے ہمیشہ کی زندگی اُس کی ہے اُس پر سزا کا حکم نہیں ہوتا۔ بلکہ وہ موت سے نکل کر زندگی میں داخل ہو گیا ہے“ (یوحنا ۳: ۱۷، ۱۸: ۲۴)۔

خُداوند یسوع مسیح نے فرمایا